

## رویت ہلال کے فیصلہ میں فلکی حسابات کے اعتبار و عدم اعتبار کا مسئلہ

محمد مشتاق احمد☆

### ABSTRACT

The paper argues that Islamic law has prescribed two criteria for the beginning of the lunar months: one, is sighting of the crescent on the 29th day of the lunar month; and second, completion of 30 days when the moon is not sighted. The beginning of the new Islamic month cannot be decided merely on the basis of the predictions of the astronomers and scientists about the "birth of new moon" or conjunction. This is because the beginning of Islamic month on the basis of the calculation and predictions of scientists violates some fundamental norms of Islamic law, which have been explicitly laid down in the texts of the Qur'an and the Sunnah. These fundamental norms of Islamic law cannot be suspended on the basis of some presumed public interest. For beginning of an Islamic month, the law makes it obligatory that testimony (shahadah) of the sighting of the moon is accepted by the ruler or any person or persons authorized by him in this regard. However, the opinion of scientists based on scientific calculations and definitive evidences has the same status as that of the "expert opinion" under the law of evidence and as such the testimony of witnesses about moonsighting can be rejected if it is against the definitive expert opinion.

روایتی طور پر فقہاء کا یہ موقف رہا ہے کہ اسلامی مہینوں کا اثبات فلکی حسابات کے ذریعہ نہیں ہو سکتا۔ تاہم سائنسی ترقی کے اس دور میں پچھلے کچھ عرصہ سے اس موضوع نے کافی اہمیت اختیار کی ہے۔ اس مسئلہ میں ہمارے ہاں بالعموم لوگ دو انتہاؤں پر پائے جاتے ہیں۔ ایک طرف وہ لوگ ہیں جو سائنسی تحقیقات پر ایمان کی حد تک یقین رکھتے ہیں اور اس بنا پر قرار دیتے ہیں کہ عصر حاضر میں قمری مہینوں کی ابتداء کے فیصلے کے لیے رویت ہلال کی سرے سے ضرورت ہی نہیں ہے، بلکہ اس

---

☆ اسٹنٹ پروفیسر قانون، مین الاقوامی اسلامی یونیورسٹی، اسلام آباد

کے لیے سائنسی تحقیقات پر اعتماد کر کے ایک مستقل کینڈر رانج کرنا چاہیے۔<sup>(۱)</sup> دوسری طرف وہ ہیں جو سرے سے ان تحقیقات کو درخور اعتنا ہی نہیں سمجھتے اور کہتے ہیں کہ جب شہادت کا نصاب پورا ہو گیا تو روایت کا اعلان کرنا چاہیے خواہ فلکیات کے ماہرین کی تحقیق کے مطابق اس دن اس مقام پر روایت ممکن نہ ہو۔<sup>(۲)</sup> اس مقالہ میں اس مسئلہ کا تفصیلی قانونی تجزیہ کیا جائے گا۔

### سائنسی تحقیقاتی اداروں کی رپورٹ اور روایت کی شہادت میں اختلاف و اتفاق کی ممکن صورتیں

فلکی حسابات اور واقعتاً ہونے والی شہادت میں توافق و اختلاف کے نتیجے میں ممکنہ طور پر چار صورتیں وجود میں آسکتی ہیں۔ ان میں دو صورتیں تو ایسی ہیں جن میں کوئی مسئلہ پیدا نہیں ہوتا جبکہ دو صورتیں متنازعہ ہیں:

اولاً: جب فلکی حسابات کی رو سے چاند کی روایت ناممکن ہو اور روایت کے متعلق شہادت بھی نہ ملے۔ ظاہر ہے کہ اس صورت میں کوئی مسئلہ پیدا نہیں ہو سکتا۔ مہینہ کے تیس دن پورے کیے جائیں گے اور اس کے بعد نیا مہینہ شروع ہو گا۔

ثانیاً: جب فلکی حسابات کی رو سے روایت ممکن ہو اور فی الواقع روایت کی شہادت بھی مل جائے تو اس صورت میں بھی کوئی مسئلہ پیدا نہیں ہوتا۔ روایت کی شہادت قبول کر لی جائے گی اور اگلے دن مہینہ کی پہلی تاریخ ہو گی۔

ثالثاً: جب فلکی حسابات کی رو سے روایت ممکن ہو لیکن کسی وجہ سے فی الواقع شہادت نہ مل سکے۔ کیا نیا مہینہ شروع کرنے کے لیے صرف امکان روایت کافی ہے یا شرعی لحاظ سے ضروری ہے کہ مقررہ شروط و نصاب پر روایت کی شہادتیں مل جائیں؟ فلکی حسابات کی روشنی میں کہیں چاند کی ”پیدائش“ کے متعلق یقینی اور قطعی پیش گوئی کی جاسکتی ہے۔ کیا اس کے باوجود روایت اور شہادت کی ضرورت باقی رہتی ہے؟

رابعاً: جب فلکی حسابات کی رو سے روایت ناممکن ہو مگر روایت کی شہادت مل جائے۔ کیا ایسی صورت میں فلکی حسابات کو اس بنا پر رد کیا جائے گا کہ شرعی لحاظ سے مقررہ نصاب کے مطابق شہادت میسر ہو گئی ہے، یا شہادت کو اس بنا پر رد کیا جائے گا کہ وہ ایک قطعی دلیل سے متصادم ہے؟

ان مکمل ذکر دو مسائل کے حل کے لیے یہ معین کرنا ضروری ہے کہ چاند کے قابل روایت

ہونے یا نہ ہونے کے متعلق سائنسدانوں کی ان تحقیقات کی شرعی حیثیت کیا ہے؟

### فصل اول: ماہرین فلکیات کی رائے کی قانونی حیثیت

رویت ہلال کے متعلق ماہرین فلکیات کی آراء پر دو پہلوؤں سے گفتگو کی جاسکتی ہے: ایک یہ کہ وہ خود رویت کی گواہی دیں؛ دوسرے یہ کہ وہ فلکی حسابات کی بنیاد پر قرار دیں کہ فلاں تاریخ کو فلاں مقام پر رویت ممکن یا ناممکن ہے۔

جہاں تک ماہرین فلکیات کی گواہی کا تعلق ہے، بعض فقهاء کو اس کی قبولیت میں اس بنا پر تأمل تھا کہ اس زمانہ میں فلکیات کے علم کو علم نجوم سے علیحدہ مستقل حیثیت حاصل نہیں تھی اور اس وجہ سے علم فلکیات کے حاصل کرنے والے کو ”عدالت“ کے رتبہ سے ساقط تصور کیا جاتا تھا۔ تاہم اس زمانہ میں بھی راجح رائے یہی تھی، جیسا کہ ہم آگے واضح کریں گے، کہ علم نجوم کی بنیاد پر مستقبل بنی ناجائز ہے جبکہ حسابات کی بنیاد پر خسوف و کسوف اور دیگر امور کے متعلق پیش گوئی کرنا جائز ہے۔ چنانچہ ماہرین فلکیات اگر رویت کے گواہ کے طور پر آئیں تو ان کی گواہی قابل قبول ہے۔ مولانا احمد رضا خان بریلوی فقہاء کے اس قول کی کہ رویت کے باب میں ماہرین فلکیات کی رائے کا کوئی اعتبار نہیں ہے، وضاحت کرتے ہوئے کہتے ہیں:

”اس مسئلہ کے معنی یہ ہیں کہ جو بات وہ بطور بیانات کہیں، مقبول نہیں۔ ورنہ اگر شہادت رویت ادا کریں تو مثل اور لوگوں کے ہیں۔ جن شرائط سے اوروں کی گواہی سنی جاتی ہے، ان کی بھی قبول ہوگی۔“<sup>(۳)</sup>

جہاں تک سائنسدانوں کی دوسری حیثیت کا تعلق ہے، ہماری ناقص رائے میں فلکی حسابات کے متعلق ان کی آرا کی حیثیت وہی ہے جو کسی معاملہ میں ”ماہر کی رائے“ (رأى الخبير) کی ہوتی ہے۔<sup>(۴)</sup> بہت سارے امور میں فقہاء نے ماہرین کی آراء کو بعض شرائط اور قیود کے ساتھ جتن کے طور پر تسلیم کیا ہے۔<sup>(۵)</sup> طبیب برسوں کے مشاہدات اور تجربات پر رائے قائم کرتا ہے۔ اس لیے مشاہدہ اور تجربہ کو سرے سے ناقابل اعتبار ٹھہرانا کسی طور صحیح نہیں ہے۔ تاہم یہ سوال قابل غور ہے کہ کیا قمری مہینہ کی ابتداء کے لیے رویت کے بجائے فلکی حسابات کو بنیاد بنا�ا جا سکتا ہے؟

ماہرین فلکیات کی تحقیق پر اعتماد کفر نہیں ہے۔

فلکی حسابات کے عدم اعتبار کے لیے بعض لوگ ان احادیث سے استدلال کرتے ہیں جن میں نجومیوں اور کاہنوں کی خبروں کی قدریق کو کفر قرار دیا گیا ہے:

”من أتى كاهناً أو منجماً فصدقه بما قال فقد كفر بما أنزل على محمدٍ ﷺ“<sup>(۶)</sup>  
 (جو کسی کاہن یا نجومی کے پاس آیا اور اس کی تصدیق کی تو اس کا انکار کیا جو محمد ﷺ پر  
 نازل کیا گیا)

بعض روایات میں ”عرافاً أو ساحراً أو كاهناً“ (مستقبل کی خبر دینے والا، جادوگر اور کاہن) کے  
 الفاظ آئے ہیں۔ تاہم اس حدیث سے استدلال نہایت ضعیف ہے، جیسا کہ کئی فقہاء نے واضح کیا  
 ہے:

”لا يبعد أن يقال إن المراد منه البهـي عن تـصـديـقـ الـكـاهـنـ وـ نـحـوهـ فيـماـ يـخـبـرـ بهـ عنـ  
 الـحـوـادـثـ وـ الـكـوـائـنـ الـتـيـ زـعـمـواـ أـنـ الـاجـتمـاعـاتـ وـ الـاتـصـالـاتـ الـعـلـوـيـةـ تـدـلـ عـلـيـهـاـ،ـ وـ هوـ  
 الـمـسـمـيـ عـلـمـ الـأـحـكـامـ،ـ وـ حـكـمـهـ لـاـ يـصـحـ،ـ وـ انـ اـدـعـواـ الـجـزـمـ بـهـاـ كـفـرـواـ.ـ أـمـاـ مـجـرـدـ  
 الـحـسـابـ مـثـلـ ظـهـورـ الـهـلـالـ فـيـ الـيـوـمـ الـفـلـانـيـ،ـ وـ وـقـوـعـ الـخـسـوفـ فـيـ لـيـلـةـ كـذـاـ،ـ فـلـاـ  
 تـدـخـلـ فـيـ الـنـهـيـ،ـ بـدـلـيـلـ أـنـ يـجـوزـ أـنـ يـتـعـلـمـ مـاـ يـعـلـمـ بـهـ مـوـاـقـيـتـ الـصـلـاـةـ وـ الـقـبـلـةـ“<sup>(۷)</sup>

(اگر یہ کہا جائے تو بعید نہ ہوگا کہ اس حدیث میں مراد کاہن اور اس طرح کے دیگر  
 لوگوں کی ان امور میں تصدیق ہے جو آئندہ پیش آنے والے واقعات اور حالات کے  
 متعلق بتاتے ہیں اور جن کے متعلق ان کا دعوی ہوتا ہے کہ اجرام فلکی کے اجتماعات اور  
 اتصالات ان امور پر دلالت کرتے ہیں۔ اسی کو علم احکام کہتے ہیں۔ اس قسم کی باتیں صحیح  
 نہیں ہیں اور اگر وہ اس کے لیقی ہونے کا دعوی کریں تو کفر کے مرتب ہوں گے۔ اس  
 کے برعکس بعض یہ حساب کہ ہلal فلاں دن ظاہر ہوگا، یا چاند گرہن فلاں رات کو ہوگا، تو  
 یہ اس ممانعت میں داخل نہیں ہے۔ اس کی دلیل یہ ہے کہ ایسے علم کا سیکھنا جائز ہے جس  
 سے نماز کے اوقات اور قبلہ کا تعین کیا جاسکے)

علامہ ابن عابدین بھی اس کے قائل ہیں کہ اس حدیث سے استدلال مناسب نہیں ہے:  
 ”وَأَمَّا الْحَدِيثُ فَإِنْ ثَبَتَ فَهُوَ مَحْمُولٌ عَلَى كَهَانِ الْعَرَبِ وَالْعَرَافِينَ فَإِنَّهُمْ كَانُوا  
 مُشْرِكِينَ يَزْعُمُونَ أَنَّ التَّأْثِيرَ لِلْفَلَكِ الْأَعْظَمِ، وَأَنَّهُ هُوَ الْفَاعِلُ نَفْسَهُ. وَمَنْ قَالَ مِثْلَ  
 قَوْلِهِمْ وَصَدَقَهُمْ فِيهِ فَهُوَ كَافِرٌ. وَأَمَّا إِذَا صَدَقَ بِالْحَسَابِ وَالْكَوَاكِبِ مَعَ اعْتِقَادِهِ بِأَنَّهَا  
 أَمَارَاتٌ وَأَسْبَابٌ فَلَا. هَذَا هُوَ أَصْلُ الْمَذَهَبِ، فَاحْفَظْهُ“<sup>(۸)</sup>

(اس حدیث سے، بشرطیکہ یہ مستند ہو، مراد عرب کے کاہن اور مستقبل کی خبر دینے والے  
 ہیں جو مشرک تھے اور فلک اعظم کی تاثیر کا دعوی کرتے تھے اور کہا کرتے تھے کہ وہ

بدات خود فاعل ہے۔ جو شخص ان کی طرح کا قول اختیار کرے اور اس بات میں ان کی تصدیق کرے تو وہ کافر ہے۔ اس کے برعکس جو اجرام فلکی کے متعلق حساب کی تصدیق کرے اور یہ عقیدہ رکھے کہ یہ نشانیاں اور اسباب ہیں تو وہ کافر کا مرکب نہیں ہے۔ یہی ہمارے مسلک کا بنیادی اصول ہے۔ پس اسے اچھی طرح سمجھ لو)

اس لیے وہ ماہرین فلکیات کے اقوال کو مسترد کرنے کے لیے استدلال کی بنا ان روایات پر رکھتے ہیں جن میں چاند کی موجودگی کے علم کے بجائے اس کی ”رویت“ ضروری قرار دی گئی ہے اور فرمایا گیا ہے کہ اگر انتیس کو رویت نہ ہو تو تمیں دن پورے کر کے اس کے بعد نیا مہینہ شروع کرو۔

### فصل دوم: فلکی حسابات کے ذریعہ قمری مہینوں کا اثبات

فلکی حسابات کو حرف آخر سمجھنے والے بعض لوگ یہ تجویز پیش کرتے رہتے ہیں کہ رویت ہلال کے ”چکر“ میں پڑے بغیر مغض فلکی حسابات کی بنیاد پر ایک مستقل قمری کلینڈر بنا لینا چاہیے۔ اس رائے کے قائلین میں شیخ الازھر مصطفیٰ المراغی، شیخ احمد شاکر، شیخ مصطفیٰ الزرقاء اور شیخ علی الطنطاوی جیسے اساطین شامل ہیں۔ شمالی امریکا کی مجلس فقہی کے ڈائریکٹر ڈاکٹر ذو الفقار علی شاہ نے، جو اسی رائے کے قائل ہیں، اس موضوع پر تفصیلی دلائل اکٹھے کیے ہیں۔ یہاں ہم ان دلائل کا تنقیدی جائزہ پیش کریں گے۔

### پہلی دلیل: موافقیت صلاۃ کے لیے جنتریوں کا استعمال

فلکی حسابات کے ذریعہ قمری مہینوں کے اثبات کے لیے عام طور پر یہ دلیل دی جاتی ہے کہ نمازوں کے اوقات کے تعین، بلکہ روزہ کے لیے طلوع فجر اور غروب آفتاب کے وقت کے تعین کے لیے بھی تو ان نکتوں پر بھروسہ کیا جاتا ہے جو سائنس کے ماہرین نے مرتب کیے ہیں جبکہ شریعت نے ان امور کے لیے سورج کی حرکت کو معیار بنایا تھا۔ ڈاکٹر ذو الفقار علی شاہ کہتے ہیں:

”نَرِى أَنَّ رَسُولَ اللَّهِ صَلَّى اللَّهُ عَلَيْهِ وَاٰلِهٖ وَسَلَّمَ قَدْ رَبَطَ أَوْقَاتَ الْصَّلَوَاتِ الْخَمْسِ بِمَسِيرَةِ الشَّمْسِ، وَ لَمْ

يُرْبِطَهَا بِالْحِسَابَاتِ أَوْ أَيِّ عَلَامَاتٍ أُخْرَى . فَصُوْصُ الأَحَادِيثِ صَرِيقَةٌ لَا تَحْتَمِلُ

النَّاوِيلِ“<sup>(۹)</sup>

(ہم دیکھتے ہیں کہ رسول اللہ ﷺ نے اوقات صلاۃ کو سورج کی حرکت کے ساتھ مریبوط کیا، نہ کہ حسابات یا کسی اور علامت سے۔ پس احادیث کی نصوص صریح ہیں اور ان میں کسی تاویل کی گنجائش نہیں ہے)

بظاہر یہ دلیل بڑی مضبوط لگتی ہے لیکن درحقیقت یہ قیاس مع الفارق ہے۔ مہینوں کی ابتداء کے لیے شریعت مطہرہ نے چاند کی ”رؤیت“ کو ضروری قرار دیا ہے اور رؤیت نہ ہو سکنے کی صورت میں تمیں دن پورے کرنا ضروری تھہرا یا ہے۔ رسول اللہ ﷺ نے فرمایا ہے:

”صوموا لرؤیتہ، و افطروا لرؤیتہ۔ فان غبی علیکم الشہر فأکملوا عدۃ شعبان“  
 (ثلاثین، ۱۰)

(ہلal کو دیکھ کر روزہ رکھو اور اسے دیکھ کر فطر کرو۔ پھر اگر تم پرمہینہ مشتبہ ہو جائے تو شعبان کے تمیں دن پورے کرو)

بلکہ بعض روایات میں اس سے بھی آگے بڑھ کر فرمایا گیا ہے کہ ہم امی امت ہیں اس لیے مہینوں کے حساب کے لیے زیادہ پیچیدگیوں میں پڑنے کی ضرورت ہی نہیں ہے:

”انا أمة أمية ، لا نكتب و لا نحسب. الشہر هكذا و هكذا، يعني مرة تسعة ومرة  
 ثلاثین، ۱۱)

(ہم امی امت ہیں اور حساب کتاب نہیں کرتے۔ مہینہ اس طرح ہوتا ہے (ہاتھ کے اشارے سے واضح کیا) یعنی کبھی انیس اور کبھی تمیں)

ایک اور روایت میں اس سے زیادہ صراحةً کے ساتھ آیا ہے:

”لا تصوموا حتى ترووا الھال ، ولا تفطروا حتى تروه۔ فان غم علیکم فاقدروا له“  
 (۱۲)  
 (روزے اس وقت تک نہ رکھو جب تک چاند نہ دیکھ لو اور فطر اس وقت تک نہ کرو جب تک چاند نہ دیکھ لو اور اگر چاند تم پر مستور ہو جائے تو گنتی پوری کرو)  
 ”الشہر تسع وعشرون لیلة۔ فلا تصوموا حتى تروه۔ فان غم علیکم فأکملوا العدة  
 ثلاثین، ۱۳)

(مہینہ یعنی طور پر انیس راتوں کا ہوتا ہے۔ پس تم روزے اس وقت تک نہ رکھو جب تک چاند نہ دیکھ لو اور فطر اس وقت تک نہ کرو جب تک چاند نہ دیکھ لو اور اگر چاند تم پر مستور ہو جائے تو تمیں کی گنتی پوری کرو)

ان روایات سے معلوم ہوتا ہے کہ ثبوت ہلal کے لیے اس کی رؤیت ضروری ہے نہ کہ اس کا مجرد وجود، ورنہ مطلع ابرآلود ہونے کی صورت میں بھی مطلع پر چاند کے موجود ہونے کا امکان ہوتا ہے اور اس کے باوجود رسول اللہ ﷺ نے تمیں دن پورے کرنے کا حکم دیا اور حساب کتاب کی بحث میں

پڑنے سے گریز کیا۔ اس کے برعکس موقت صلاة کے لیے سب سورج کا حرکت کرتے ہوئے ایک خاص مقام تک پہنچنا ہے، نہ کہ اس حرکت کی ”رؤیت“۔ اس لیے سورج کا حرکت کرتے ہوئے اس خاص مقام تک پہنچنا جہاں نماز کا وجوہ شروع ہو جاتا ہے اگر فلکی حسابات سے قطعی طور پر معلوم ہوتا ہو اور یقیناً معلوم ہوتا ہے، تو اس معاملہ میں فلکی حسابات پر انحصار کرنے میں کوئی شرعی قباحت نہیں ہے۔ اس کے برعکس وجوہ صوم کے لیے شرعی سبب یہ نہیں ہے کہ چاند کسی خاص مقام پر پہنچ جائے، بلکہ اس کا شرعی سبب اس کی رؤیت، یا عدم رؤیت کی صورت میں تمیں دن پورے ہونا ہے۔ اسی بنا پر فقہاء نے تصریح کی کہ شہادت کی عدم موجودگی میں ماہرین فلکیات کی تحقیق کی بنا پر مہینوں کی ابتداء کا فیصلہ نہیں کیا جاسکتا:

”لا عبرة بقول الموقتين أى في وجوب الصوم على الناس“<sup>(۱۳)</sup>

فلکی حسابات کے ذریعہ چاند کی ”پیدائش“ کا وقت تو یقینی طور پر بتایا جاسکتا ہے لیکن اس کے ”قابل رؤیت“ ہونے کے متعلق کوئی یقینی پیش گوئی نہیں کی جاسکتی۔ علمی لحاظ سے چاند کی پیدائش اور چاند کے قابل رؤیت ہونے کے درمیان فرق ہے۔ چاند جب اپنا چکر پورا کر لیتا ہے تو قران مشمش و قمر (conjunction) سے ”نیا“ چاند شروع ہو جاتا ہے لیکن اس ”پیدائش“ کے بعد اس کے ”قابل رؤیت“ (visible) ہونے کے لیے مزید وقت درکار ہوتا ہے۔ عام طور پر ماہرین فلکیات نے یہ رائے اختیار کی ہے کہ جس دن غروب مشمش کے بعد چاند کی ”عمر“ اٹھارہ گھنٹوں سے کم ہو تو ”نگی آنکھ“ (naked eye) سے اس کی رؤیت کا امکان نہ ہونے کے برابر ہوتا ہے اور اگر اس کی عمر تیس گھنٹوں سے زائد ہو تو وہ عام طور پر قابل رؤیت ہوتا ہے جبکہ غروب مشمش کے وقت جس چاند کی عمر اٹھارہ اور تیس گھنٹوں کے درمیان ہو وہ بعض حالات میں نگی آنکھ سے دکھائی دیتا ہے اور بعض حالات میں نہیں دکھائی دیتا۔ واضح رہے کہ چاند کے قابل رؤیت ہونے میں اس کی عمر کے علاوہ دیگر کئی عوامل فیصلہ کن کردار ادا کرتے ہیں، جیسا کہ آگے ہم ذکر کریں گے۔ چونکہ چاند کے قابل رؤیت ہونے کے متعلق یقینی پیش گوئی نہیں کی جاسکتی، اس لیے ڈاکٹر ذوالفارعلی شاہ اور اس رائے کے دیگر قائلین نے قرار دیا ہے کہ قمری مہینہ کی ابتداء کے لیے چاند کی رؤیت کے بجائے اس کی پیدائش کو معیار مانا جائے۔<sup>(۱۴)</sup>

اوپر مذکور احادیث سے یہ بھی صاف معلوم ہوتا ہے کہ رؤیت سے مراد مجرد انسانی آنکھ سے دیکھنا ہے۔ دور میں اور دیگر آلات سے رؤیت اصطلاحی طور پر رؤیت نہیں کہلا سکتی کیوں کہ ان احادیث میں ایک عام انسانی سطح کی رؤیت کو معیار قرار دیا گیا ہے۔ ڈاکٹر شاہ نے یہ بات کئی مقامات پر مانی

ہے لیکن اس کے بعد اس کی تاویل ڈھونڈنے لگتے ہیں۔ چنانچہ ایک جگہ کہتے ہیں:

”صحيح أن الرسول قد أمر بالرؤبة البصرية و لكنها كانت الوسيلة الوحيدة الصحيحة المتوفرة في تلك الفترة للتأكد من ولادة القمر الجديد ، فالرؤبة هي عالمة على بدء هلال جديد“<sup>(۱۶)</sup>

(یہ صحیح ہے کہ رسول ﷺ نے بصری روئیت کا حکم دیا ہے لیکن چاند کی ولادت کے یقین ہونے کے لیے یہ اس زمانہ میں واحد صحیح وسیلہ تھا۔ پس روئیت ہی نے ہلال کی ابتداء کی علامت ہے)

اس سے یہ بات واضح ہو گئی کہ فلکی حسابات کے پر جوش وکلاء کے نزدیک بھی احادیث روئیت میں مراد بصری روئیت ہے۔ جہاں تک ان کی اس تاویل کا تعلق ہے اس پر آگے تفصیلی بحث آ رہی ہے۔

بعض لوگوں نے دوربین کے ذریعے روئیت کو قابل قبول قرار دینے کے لیے یہ دلیل دی ہے کہ جو شخص نظر کی عینک استعمال کرتا ہے اس کی روئیت قابل قبول ہوتی ہے حالانکہ عینک اس کی نظر میں اضافہ کرتی ہے۔<sup>(۱۷)</sup> ذرا سے تامل سے معلوم ہو جاتا ہے کہ یہ دلیل کوئی وزن نہیں رکھتی اور یہ بھی قیاس مع الفارق ہے۔ جس شخص کی نظر عام انسانی سطح کی نظر سے کم ہو گئی ہو عینک اس کی نظر کو عام انسانی سطح پر لے آتی ہے۔ گویا عینک کی وجہ سے وہ ان چیزوں کو دیکھنے پر دوبارہ قادر ہو جاتا ہے جنہیں عام صحبت میں آنکھ سے دیکھ سکتے ہیں۔ اس کے برعکس دوربین سے وہ چیزیں دیکھنی جاتی ہیں جنہیں عام انسانی سطح کی آنکھ نہیں دیکھ سکتی۔

**دوسری دلیل: مہینہ کے تیسویں دن روئیت کیوں ضروری نہیں ہے؟**

ڈاکٹر ذوالفقار علی شاہ سوال اٹھاتے ہیں کہ اکمال عدت کا حکم تو صرف اس صورت میں دیا گیا ہے جب مطلع ابر آلود ہو، پھر انتیس کو مطلع صاف ہونے کی صورت میں بھی اگر چاند نظر نہ آئے تو کیسے یہ قرار دیا جاتا ہے کہ اگلا دن مہینہ کا تیسویں دن ہے اور اس کے بعد کا دن اگلے مہینہ کا پہلا دن ہے؟ تیسویں دن روئیت کیوں ضروری قرار نہیں دی جاتی؟<sup>(۱۸)</sup>

اس سوال کا سیدھا سادہ فقہی و قانونی جواب تو یہ ہے کہ یہ امر اجتماعی ہے کہ قمری مہینہ تمیں دن سے زائد نہیں ہو سکتا۔ اس لیے جب تمیں دن پورے ہوئے تو پھر روئیت کی ضرورت ہی باقی نہیں رہی۔ باقی رہی یہ بات کہ اس اجماع کی دلیل کیا ہے؟ تو اجماع بذات خود اپنی صحت کی دلیل

ہے اور اس کے لیے مزید کسی دلیل کی ضرورت نہیں ہوتی۔<sup>(۱۹)</sup> تاہم اگر پھر بھی شبہ ہو تو ان احادیث پر غور کریں جن میں روئیت اور اکمال عدت کا ذکر ہے۔ ان احادیث میں حکم دیا گیا ہے کہ روئیت ہلال کے بعد ہی روزہ رکھا جائے اور پھر روزوں کا یہ سلسلہ اس وقت تک جاری رہے گا جب تک دوسرے مہینہ کے ہلال کی روئیت نہ ہو۔ پس یہ بات تو طے ہو گئی کہ مہینہ کی ابتداء کے لیے اصل معیار روئیت ہے۔ اس کے بعد فرمایا گیا کہ اگر مطلع ابرآلود ہو تو تمیں دن پورے کرو لیکن یہ نہیں بتایا گیا کہ تمیں دن پورے ہونے کے بعد کیا کیا جائے گا؟ جب رسول اللہ ﷺ نے تمیں دن پورے کرنے کے بعد روئیت کا حکم نہیں دیا تو اس سے از خود یہ حکم معلوم ہوا کہ شرعی طور پر قمری مہینہ میں اکتیسوال دن ہو ہی نہیں سکتا۔ اس لیے تیسیوں دن روئیت اور عدم روئیت کی بحث پیدا ہی نہیں ہو سکتی۔ مثال کے طور پر عبد اللہ بن عباس رضی اللہ عنہما فرماتے ہیں:

”فَلَا نِزَالَ نَصُومُ حَتَّىٰ نَكْمِلَ ثَلَاثِينَ أَوْ نِرَاهٍ“<sup>(۲۰)</sup>

(هم مسلسل روزہ رکھیں گے یہاں تک ہم تمیں دن پورے کریں یا چاند دیکھیں)

ان احادیث سے یہی مفہوم دگر صحابہ کرام اور فقہائے عظام نے مراد لیا ہے۔

### تیسرا دلیل: فاقدروالہ سے مراد چاند کے منازل کا حساب کرنا ہے۔

حدیث مبارک کے الفاظ فاقدروالہ کے مفہوم کے متعلق ایک شاذ رائے یہ نقل کی گئی ہے کہ مطلع ابرآلود ہونے کی صورت میں چاند کے منازل کا حساب لگا کر فیصلہ کرو۔ امام نووی نے یہ رائے مطرف بن عبد اللہ، ابن قتبیہ اور ابو العباس بن سرتیج سے نقل کی ہے۔<sup>(۲۱)</sup> فکلی حسابات کی بنا پر قمری مہینہ کے اثبات کے لیے بالعموم انہی شاذ آراء کو پیش کیا جاتا ہے۔<sup>(۲۲)</sup> یہ استدلال کئی وجوہ سے ناقابل قبول ہے:

اولاً: ڈاکٹر صاحب یقیناً اصول الفقه کی اصطلاحات مشترک، مowell اور مفسر سے واقف ہیں۔ مشترک وہ لفظ ہوتا ہے جس کے ایک سے زیادہ معانیم ہو سکتے ہیں۔ جب کسی ظنی دلیل سے ان معانیم میں ایک مفہوم کا راجح ہونا ثابت ہو جائے تو اسے مؤول کہتے ہیں اور اگر کسی ایک مفہوم کا مراد ہونا قطعی دلیل سے معلوم ہو تو اسے مفسر کہتے ہیں۔<sup>(۲۳)</sup> اگر یہ مان بھی لیا جائے کہ فاقدروالہ میں اس مفہوم کا اختیال تھا تب بھی اس اختیال کو ان دوسری روایات نے قطعی طریقہ سے ختم کر دیا ہے جن میں فاقدروالہ کی جگہ فأكملاوا عدة شعبان ثلاثین<sup>(۲۴)</sup>، فأكملاوا العدة ثلاثین<sup>(۲۵)</sup>، فأكملاوا ثلاثین يوماً<sup>(۲۶)</sup>، فعدوا ثلاثین<sup>(۲۷)</sup>، فأتموا العدة ثلاثين ثم أفطروا<sup>(۲۸)</sup>

فَأَتَمُوا ثَلَاثِينَ<sup>(۲۹)</sup> أَوْ إِسْمَاعِيلَ كَدِيرَ الْفَاظَ آتَيْتَهُنَّ -

ثانیاً: اس رائے کو قبول کرنے سے ان احادیث کے ساتھ تقاض لازم آتا ہے جن میں قمری مہینہ کے اثبات کے امر میں حساب سے صراحتاً منع فرمایا گیا ہے۔ یہ اصولی قاعدہ بھی یقیناً ڈاکٹر صاحب کو معلوم ہے کہ اعمال الدلیلین أولی من اهمالہما أو من اهمال أحدہما۔<sup>(۳۰)</sup>

ثالثاً: جن تین افراد کی طرف یہ رائے منسوب کی گئی ہے ان میں کسی کی طرف بھی اس رائے کی نسبت یقینی نہیں ہے۔ مطرف بن عبد اللہ بن الشیخ تابعین میں سے تھے۔ متاخرین میں جس نے بھی اس رائے کی نسبت ان کی طرف کی ہے انھوں نے حافظ ابن عبد البر کے حوالے سے ایسا کیا ہے لیکن حافظ ابن عبد البر کی تحریریات پر نظر ڈالنے سے معلوم ہوتا ہے کہ وہ خود مطرف کی جانب اس رائے کی نسبت کو صحیح نہیں سمجھتے تھے۔ چنانچہ الاستذکار میں تمریض کے صیغہ میں فرماتے ہیں:

”قِيلَ أَنَّهُ مَطْرُوفَ بْنَ عَبْدِ اللَّهِ بْنَ الشَّكِيرِ . وَ اللَّهُ أَعْلَمُ“<sup>(۳۱)</sup>

(کہا گیا کہ اس رائے کے قائل مطرف بن عبد اللہ بن الشیخ ہیں۔ و اللہ اعلم)

اور التمهید میں صراحت کے ساتھ کہتے ہیں:

”وَ لَمْ يَتَعَلَّقْ أَحَدٌ مِنْ فَقَهَاءِ الْمُسْلِمِينَ بِاعْتِبَارِ الْمَنَازِلِ فِي ذَلِكَ، إِنَّمَا هُوَ شَيْءٌ رَوَى عَنْ

”مَطْرُوفَ بْنَ عَبْدِ اللَّهِ بْنَ الشَّكِيرِ، وَ لَيْسَ بِصَحِيحٍ عَنْهُ، وَ اللَّهُ أَعْلَمُ“<sup>(۳۲)</sup>

(فقہاء مسلمین میں کسی ایک نے بھی اس معاملہ میں منازل کے اعتبار کا قول اختیار نہیں کیا۔ یہ تو بس کوئی چیز مطرف بن عبد اللہ بن الشیخ سے روایت کی گئی اور ان سے اس کی روایت صحیح نہیں ہے۔ و اللہ اعلم)

اسی طرح ابن قتیبہ کی طرف اس کی نسبت کی روایت حافظ ابن عبد البر نے کی ہے لیکن یہ نسبت بھی مشکوک ہے کیونکہ ابن قتیبہ کی کسی کتاب میں ان کی یہ رائے نہیں ملتی۔ تأویل مختلف الحدیث میں اس کے پائے جانے کا امکان تھا لیکن وہاں سرے سے یہ بحث ہی نہیں پائی جاتی۔ اسی طرح غریب الحدیث میں کتاب الصیام کھلانے کے باوجود یہ رائے نہیں مل سکی۔ نیز یہ سوال بھی قابل توجہ ہے کہ ابن قتیبہ چاہے بڑے محدث ہوں لیکن فقه میں ان کی رائے اور وہ بھی اس طرح کی شاذ رائے۔ کیا وزن رکھتی ہے؟<sup>(۳۳)</sup>

شافعی فقیہ ابن سرتج کا نام اس سلسلہ میں بڑے شد و مد سے لیا جاتا ہے لیکن یہ بات قابل توجہ ہے کہ ابن سرتج سے اس قول کی جو روایت کی گئی ہے اس میں وہ اسے اپنے قول کے بجائے

امام شافعی کے قول کی حیثیت سے نقل کرتے ہیں۔ اب اس میں کئی مسائل ہیں۔ ایک تو ابن سرین کی اپنی کوئی تالیف اس وقت دستیاب نہیں ہے جس سے معلوم ہو کہ حقیقتاً ان کی مراد کیا تھی اور وہ امام شافعی کے قول کی روایت کس طرح کرتے ہیں؟ دوسرے، ابن سرین کے قول کی روایت مہم انداز میں کی گئی ہے اس کی تاویل میں پانچ مختلف اقوال نقل کیے گئے ہیں۔ تیسرا، ابن سرین کی ملاقات امام شافعی سے ثابت نہیں ہے اور امام شافعی کی اپنی تالیفات میں یہ رائے نہیں پائی جاتی بلکہ اس کے بالکل برعکس تصریحات ملتی ہیں۔<sup>(۲۴)</sup>

رابعاً: ہر مسلک میں بعض اوقات کسی مسئلہ میں ایک سے زاید آراء پائی جاتی ہیں لیکن فتویٰ کے لیے ان میں سے کسی ایک رائے کو راجح قرار دیا جاتا ہے۔ ظاہر ہے کہ اسی رائے کو راجح ٹھہرایا جاتا ہے جو اس مسلک کے اصول و قواعد اور نظام کے ساتھ ہم آہنگ ہو۔ اس کے بعد مرجوح رائے کا ذکر صرف اس مقصد کے لیے کیا جاتا ہے کہ راجح رائے کے پیچھے کارفرما اصولوں کی تفہیم کی جائے۔ اس لیے ہر مسلک اندر وہی طور پر ایک مستحکم قانونی نظام کے طور پر سامنے آ جاتا ہے۔ چنانچہ مختلف ممالک سے ان مرجوح اور شاذ آراء کو اکٹھا کر کے ان پر بنائے استدلال قائم کرنا کسی صورت بھی صحیح نہیں ہے۔<sup>(۲۵)</sup>

**چوتھی دلیل: انتیس شعبان کے بعد روزہ رکھنے کے متعلق سیدنا عبد اللہ بن عمرؓ اور خبلی فقہاء کا مسلک**

بعض روایات میں سیدنا عبد اللہ بن عمرؓ کے متعلق یہ بات ذکر کی گئی ہے کہ انتیس شعبان کو مطلع ابرآلود ہونے کی صورت میں بھی وہ اگلے دن روزہ رکھتے تھے اور تمیں دن پورے نہیں کرتے تھے کیونکہ وہ قادرِ الہ سے یہ مفہوم مراد لیتے تھے کہ ”مہینہ گھٹا دو“ یعنی شعبان کو انتیس دن ہی قرار دو۔ یہی رائے امام احمد بن خبلی نے اختیار کی ہے۔<sup>(۲۶)</sup> ڈاکٹر ذو الفقار علی شاہ کہتے ہیں:

”طريقة ابن عمر و الإمام أحمد هي طريقة قائمة على مجرد العد الحسابي لأيام شعبان“

فی حالة الطقس الغائم و ليست قائمة على الرؤية البصرية المجردة أو اكمال العدة

ثلاثين“<sup>(۲۷)</sup>

(ابن عمر اور امام احمد کا طریقہ مطلع ابرآلود ہونے کی صورت میں بصری روایت یا تمیں دن

پورے کرنے پر نہیں بلکہ شعبان کے دنوں کی مجرد گنتی پر قائم ہے)

تاہم یہ استدلال کئی وجہ سے غلط ہے۔

اولاً: فاقدروالہ سے مہینہ گھٹا لینا کیسے مراد لیا جا سکتا ہے؟ یہ صحیح ہے کہ قدر کے ساتھ جب علی کا صلہ آئے تو وہ ”تگ کرنے“ کا مفہوم دیتا ہے، جیسے کئی جگہ قرآن کریم میں قدر علیہ رزقہ کی ترکیب آئی ہے۔ لیکن روایت کی احادیث میں قدر کے ساتھ ل کا صلہ آیا ہے، نہ کہ علی کا۔

ثانیاً: فاقدروالہ کا مفہوم کئی دوسری روایات نے قطعی طور پر متعین کر دیا ہے جن میں تصریح کی گئی ہے کہ ایسی صورت میں تیس کی گنتی پوری کرو: فأكملا وعدة شعبان ثلاثين۔

ثالثاً: سیدنا عبد اللہ بن عمرؓ خود اس روایت کے راوی ہیں جس میں مطلع ابرآلود ہونے کی صورت میں تمیں دن پورے کرنے کا حکم دیا گیا ہے اور اس بات کا ڈاکٹر شاہ شد و مدد سے ذکر بھی کرتے ہیں۔<sup>(۳۸)</sup> اس کے باوجود اگر وہ تمیں شعبان کو روزہ رکھتے تو اس کی کیا وجہ تھی؟ کیا ان کے طرز عمل کی یہ تاویل ممکن نہیں کہ وہ اس دن نفلی روزہ رکھتے تھے۔ یہ تاویل اس لیے ضروری قرار پاتی ہے کہ جب شعبان کا مہینہ ختم ہی نہیں ہوا تو رمضان کا روزہ کیسے رکھا جا سکتا ہے؟ اگر یہ قرار دیا جائے کہ وہ محض اس احتمال کی بنا پر روزہ رکھتے تھے کہ ہو سکتا ہے کہ یہ دن رمضان کا ہو تو کیا رمضان کا روزہ رکھنے کے لیے اس طرح نیت کرنا مناسب اور صحیح ہے؟<sup>(۳۹)</sup> پھر اگر یہ بات مان لی جائے کہ وہ یہ روزہ محض شک کی وجہ سے رکھتے تھے تو ڈاکٹر شاہ جو بات ثابت کرنا چاہتے ہیں وہ اس سے ثابت نہیں ہوتی اور اگر یہ قرار دیا جائے کہ وہ اسے یقینی طور پر رمضان کا روزہ مان کر رکھتے تھے تو اس یقین کی دلیل کیا تھی؟ جب شعبان کا مہینہ شروع ہو چکا تو جب تک رمضان کا مہینہ شروع ہونے کے لیے دلیل نہ ہو قانونی طور پر شعبان کا مہینہ ہی جاری سمجھا جائے گا۔ یہ قانونی اصول صاحب ہدایہ نے ان الفاظ میں ذکر کیا ہے:

الأصل بقاء الشهر ، فلا ينتقل عنه الا بدلليل ، ولم يوجد .<sup>(۴۰)</sup>

[ اصول یہ ہے کہ مہینہ شروع ہو چکنے کے بعد جاری رہے گا، اور نئے مہینہ کی طرف انتقال اس وقت تک نہیں کیا جاسکے گا جب تک اس کی دلیل نہ ملے، جبکہ اس صورت میں وہ دلیل نہیں پائی جاتی۔ ]

اگر یہ مان بھی لیا جائے کہ سیدنا عبد اللہ بن عمر رضی اللہ عنہما اور حنبلی فقہاء انتیس شعبان کو مطلع ابرآلود ہونے کی صورت میں اگلے روز رمضان کا واجب روزہ رکھنے کے قائل تھے تو کیا اس کی وجہ یہ تھی کہ وہ فلکی حسابات کے ذریعہ روزوں کے وجب کے قائل تھے، جیسا کہ ڈاکٹر شاہ کا موقف ہے؟ اس کا جواب اثبات میں نہیں ہو سکتا کیونکہ خود ڈاکٹر شاہ نے حنبلی فقہاء کی یہ رائے کئی مقامات پر

نقل کی ہے کہ فلکی حسابات کے ذریعہ قمری مہینہ کے شروع کرنے یا ختم کرنے کا فیصلہ جائز نہیں ہے۔<sup>(۳۱)</sup>

ڈاکٹر شاہ نے سیدنا عبداللہ بن عمرؓ کے طرز عمل کے متعلق وہ روایت بھی اپنی تائید کے ساتھ نقل کی ہے کہ مطلع صاف ہونے کی صورت میں اگر انیس شعبان کو رویت نہ ہوتی تو وہ اگلے دن روزہ نہ رکھتے۔ اس روایت میں یہ بھی بیان ہوا ہے کہ رمضان میں سیدنا عبداللہ بن عمرؓ اس وقت تک روزہ رکھتے جب تک عام مسلمان روزہ رکھتے۔ گویا ان کا عمل صرف ایک حالت میں جمہور صحابہ کے طرز عمل سے مختلف تھا کہ انیس شعبان کو مطلع ابرآلود ہونے کی صورت وہ اگلے دن روزہ رکھتے۔<sup>(۳۲)</sup> اس طرز عمل کی ایک توجیہ یہ ہو سکتی ہے کہ اس شک کے دن وہ نفلی روزہ رکھتے تھے لیکن اگر اسے واجب روزہ ہی قرار دیا جائے اور وہ بھی رمضان کا، جیسے ڈاکٹر شاہ کا موقف ہے، تو اس روزہ کے وجوب کی دلیل کیا تھی؟ درحقیقت سیدنا عبداللہ بن عمر رضی اللہ عنہما اور حنبلی فقہاء کے اس مسلک کی بنیاد احادیث رویت کی وہ تشریح ہے جس کی رو سے فاقدروا الہ کا مفہوم یہ تھا کہ اس صورت میں شعبان کا مہینہ انیس دن کا تصور کرو۔ گویا جمہور فقہاء نے ان احادیث سے یہ مراد لیا کہ مطلع ابرآلود ہونے کی صورت میں شعبان کا مہینہ تمیں دن کا ہوتا ہے، جبکہ سیدنا عبداللہ بن عمرؓ اور حنبلی فقہاء کے اس مسلک کے مطابق ان احادیث سے مراد یہ ہے کہ شعبان اس صورت میں انیس دن کا ہوتا ہے۔ پس فریقین کا اس پر اتفاق ہے کہ مہینہ ختم ہونے کے دو ہی طریقے ہیں: یا تو نئے مہینہ کے چاند کی رویت ہو یا پچھلا مہینہ پورا ہو جائے۔ اس پر بھی کوئی اختلاف نہیں ہے کہ مطلع صاف ہو اور انیس کو چاند کی رویت نہ ہو سکے تو مہینہ تمیں دن کا ہو گا۔ البته اختلاف صرف اس امر پر ہے کہ انیس کو مطلع ابرآلود ہونے کی بنا پر چاند دھائی نہ دے تو کیا کیا جائے گا؟ واضح رہے کہ یہ اختلاف صرف شعبان کے متعلق ہے۔ جمہور فقہاء نے قرار دیا ہے کہ اس صورت میں دیگر مہینوں کی طرح شعبان کے متعلق بھی حکم یہی ہے کہ اس کے تمیں دن پورے کیے جائیں، جبکہ سیدنا عبداللہ بن عمرؓ اور حنبلی فقہاء کے اس مسلک کی رو سے شعبان کا مہینہ انیس دن پر پورا ہو جاتا ہے۔ اس اختلاف کا فلکی حسابات کی بنیاد پر قمری مہینوں کی ابتداء و انتہاء کا فیصلہ کرنے کے امر سے کوئی تعلق نہیں ہے۔

رابعاً: ہم ایک دوسرے مقام پر تفصیل سے واضح کرچکے ہیں کہ عصر حاضر میں محققین نے مختلف فقہی مسالک کی آراء کو اکٹھا کر کے ایک ملغوبہ تیار کرنے کا جو طریقہ اختیار کیا ہے اس کے نصانات کیا ہیں اور اس طریق کار میں اصولی لحاظ سے کمزوریاں کیا ہیں؟<sup>(۳۳)</sup> ہماری ناقص رائے میں یہ طریق کار سرے سے غلط ہے کہ کسی مسئلہ کے ایک جزئیہ میں ایک فقیہ کی رائے لی جائے، پھر اسی

مسئلہ کے دوسرے جزئیہ میں اس فقیہ کی رائے ترک کر کے ایک دوسرے فقیہ کی رائے لی جائے اور پھر کسی تیسਰے جزئیہ میں تمام فقهاء کی آراء ترک کر کے خود ایک نئی رائے قائم کی جائے۔ یہ طریق کا راصلی تضادات کی بنا پر نظریاتی سطح پر ناقابل قبول اور حقیقی دنیا میں ناقابل عمل ہوتا ہے۔

### پانچویں دلیل: روایت کی خبر کے بغیر رمضان کے روزوں کا وجوب

فلکی حسابات کے ذریعہ قمری مہینوں کے اثبات کے لیے جو دلائل اکٹھے کیے جاتے ہیں ان میں اکثر غلط فہمیوں پر مبنی ہوتے ہیں۔ مثال کے طور پر یہ ثابت کرنے کے لیے کہ قمری مہینہ کے اثبات کے لیے روایت ہی معیار نہیں ہے، ڈاکٹر ذو الفقار علی شاہ نے شافعی فقیہ ابن دقیق العید کا یہ قول نقل کیا ہے کہ اگر کسی بیل خانہ میں قید شخص کو تیس دن پورے ہونے یا بعض دیگر امارات (ظنی دلائل) کے ذریعہ معلوم ہو جائے کہ رمضان شروع ہو گیا ہے تو اس پر رمضان واجب ہو جاتا ہے خواہ اس نے خود چاند نہ دیکھا ہو، نہ ہی کسی نے اسے روایت کی خبر دی ہو۔ اس سے ڈاکٹر صاحب نے یہ نتیجہ نکالا ہے:

”من الشوابت المعروفة عند الفقهاء أن الرؤية البصرية ليست شرطاً بنفسها في تحديد شهر رمضان“<sup>(۳۲)</sup>

(فقہاء کے نزدیک یہ امر ثابت شدہ حقائق میں سے ہے کہ رمضان کے مہینہ کی تحدید کے لیے بصری روایت بذات خود شرط نہیں ہے)

اوپر ہم نے ذکر کیا تھا کہ اگر ڈاکٹر صاحب احادیث روایت کے مختلف طرق نقل کرنے کے بجائے قانونی اصولوں پر غور کرتے تو یہ مسئلہ ان کے لیے اتنا پچیہ نہ ہوتا۔ یہی بات یہاں بھی کہی جاسکتی ہے کہ اگر ڈاکٹر صاحب یہ اور اس طرح کی دیگر فقہی جزئیات اکٹھی کرنے کے بجائے ان کے پیچھے کارفرما اصولوں پر غور کرتے تو اس غلط فہمی میں مبتلا نہ ہوتے۔ ہم ایک اور مقام پر تفصیل سے واضح کرچکے ہیں کہ فقهاء نے رمضان شروع ہونے کے امر کو ”امر دینی“ مانا ہے اور اسی لیے اس کے شروع ہونے کی خبر کو وہ شہادت کے بجائے روایت قرار دیتے ہیں۔ اسی اصول سے یہ جزئیہ نکالا گیا کہ رمضان کی روایت کے متعلق ایک شخص کی روایت بھی مقبول ہے کیونکہ دینی امور میں خبر واحد قابل قبول ہے۔<sup>(۳۵)</sup> یہ بات یقیناً ڈاکٹر صاحب کو معلوم ہے کہ عمل سے متعلق امور میں فقهاء ظنی دلیل پر عمل کو واجب قرار دیتے ہیں اور اسی وجہ سے وہ عملی امور میں خبر واحد کو مقبول مانتے ہیں۔<sup>(۳۶)</sup> اب اسی اصول سے مزید جزئیات یہ نکالے گئے کہ اگر کسی کو رمضان کی خبر کسی قابل اعتماد شخص سے ملنے تو

اس پر رمضان واجب ہو جاتا ہے اور اس کے لیے حکم حاکم کی ضرورت نہیں ہوتی۔ پھر یہیں سے یہ جزئیہ بھی نکلا گیا کہ کسی اور ”امارة“ یعنی ظنی دلیل سے بھی اگر رمضان کے شروع ہونے کا گمان ہو جائے تو رمضان واجب ہو جاتا ہے۔ مثال کے طور پر اس زمانہ میں دستور یہ تھا کہ جب ۲۹ شعبان کو رمضان کے ہلال کی روایت ہو جاتی یا شعبان کے تمیں دن پورے ہو جاتے تو رمضان کے اعلان کے لیے سرکاری طور پر توپوں کے گولے داغے جاتے اور اس طرح سب لوگوں کو خبر ہو جاتی۔ اسی وجہ سے فقهاء نے اس کو بھی اثبات ہلال کے طرق میں ذکر کیا ہے۔<sup>(۲۷)</sup> یہی حکم اس شخص کے لیے ہے جو جیل میں قید ہو اور جسے کسی ظنی دلیل سے یہ گمان حاصل ہو جائے کہ رمضان شروع ہو چکا تو اس پر رمضان کا روزہ واجب ہو جاتا ہے خواہ اس تک باقاعدہ روایت کی خبر نہ پہنچی ہو۔

### چھٹی دلیل: فلکی حسابات سے علم قطعی حاصل ہوتا ہے۔

فلکی حسابات کو معیار بنانے کے لیے عام طور پر ایک دلیل یہ دی جاتی ہے کہ جس زمانہ میں فقهاء نے حسابات کو مسترد کیا تھا اس وقت ان حسابات میں بیشتر ظنی امور مشتمل تھے اور ان کی بنا پر قطعی علم حاصل نہیں ہو سکتا تھا، جبکہ اب ان حسابات کی حیثیت قطعیات کی سی ہو چکی ہے۔ اس لیے اب ان کی بنا پر قمری مہینہ کا اثبات کرنے میں شرعاً کوئی مانع نہیں ہے۔ ڈاکٹر ذوالفقار علی شاہ کہتے ہیں:

”الحسابات الفلكية لم تعد غير دقيقة أو مشكوك في صحتها، بل على العكس من ذلك تماماً، حيث أن هذا العلم وصل في زماننا إلى دقة قطعية، يقينية، لا يوجد فيها مجال للشك أو النقاش“<sup>(۲۸)</sup>

(فلکی حسابات اب غیر دیقانی نہیں رہے، نہ ہی ان کی صحت اب ممکنہ رہی ہے، بلکہ معاملہ اس کے بالکل برعکس ہو چکا ہے کیونکہ ہمارے زمانہ میں یہ علم قطعیت اور یقین کے اس مقام تک پہنچ چکا ہے کہ اب اس کی صحت میں کسی شک اور تنازعہ کی گنجائش نہیں ہے)

یہ بات صحیح ہے کہ فلکی حسابات کی بنا پر وقت کے ساتھ چاند کی ولادت کے متعلق پیش گوئی کی جاسکتی ہے لیکن جیسا کہ ہم آگے واضح کریں گے، ان حسابات کی بنا پر چاند کے ”قبل روایت“ ہونے کے متعلق یقینی پیش گوئی نہیں کی جاسکتی۔ نیز اگر سائنسی ترقی کی بنا پر کسی زمانہ میں چاند کے قابل روایت ہونے کے متعلق بھی یقینی پیش گوئی کی جاسکے تو بھی ان حسابات کو معیار نہیں بنایا جا

سکے گا۔ اس کی وجہ ہم نے اوپر واضح کی کہ شرعی لحاظ سے یہ ضروری ہے کہ قمری مہینہ کی ابتداء کے لیے روئیت ضروری ہے۔ فقهاء نے اگر حسابات کو مسترد کیا تھا تو اس کی بنیادی وجہ یہ تھی کہ احادیث میں روئیت ہی کو معیار بنا�ا گیا ہے۔ ان حسابات کا قطعی یا ظنی ہونا ایک ضمی امر ہے۔ البتہ، جیسا کہ ہم آگے واضح کریں گے، فلکی حسابات کی بنیاد پر کسی جگہ روئیت ناممکن ہو اور اس کے باوجود روئیت کی شہادت ملے تو اس شہادت کو قبول نہیں کیا جائے گا کیونکہ شہادت اس وقت بھی مسترد کی جاسکتی ہے جب اس میں غلطی یا وہم کا احتمال ہو۔ پھر جب قطعی دلیل سے معلوم ہو کہ وہ گواہی غلط تھی تو اسے بدرجہ اولی مسترد کیا جائے گا۔

**ساقوئیں دلیل؛ روئیت اور اکمال عدت سے مقصود یقین کا حصول تھا جواب فلکی حسابات سے قطعی طور پر حاصل ہوتا ہے۔**

فلکی حسابات کو معیار بنانے کے لیے ایک دلیل یہ بھی دی جاتی ہے کہ روئیت اور اکمال عدت کے حکم کی علت یا حکمت یہ امر یقینی بانا تھا کہ نیا مہینہ شروع ہو چکا ہے۔ اس لیے اگر فلکی حسابات، جواب قطعیات کی حیثیت رکھتے ہیں، کی رو سے معلوم ہو جائے کہ نیا مہینہ شروع ہو چکا ہے تو اس کو قبول کرنا چاہیے اور روئیت اور شہادت پر اصرار نہیں کرنا چاہیے۔ ڈاکٹر شاہ کہتے ہیں:

”صحيح أن الرسول قد أمر بالرؤية البصرية و لكنها كانت الوسيلة الوحيدة الصحيحة“

المتوفرة في تلك الفترة للتأكد من ولادة القمر الجديد ، فالرؤية هي علامة على بدء

هلال جديد“<sup>(۳۹)</sup>

(یہ صحیح ہے کہ رسول ﷺ نے بصری روئیت کا حکم دیا ہے لیکن چاند کی ولادت کے یقین ہونے کے لیے اس زمانہ میں واحد صحیح وسیلہ تھا۔ پس روئیت نے ہلal کی ابتداء کی علامت ہے)

ایک اور مقام پر فرماتے ہیں:

”إن الرؤية البصرية ليست هي الهدف ، و ليست هي المطلوبة لذاتها ، و إنما اليقين هو

الهدف ، وهو المطلوب بحد ذاته“<sup>(۴۰)</sup>

(بصری روئیت اصل ہدف نہیں ہے اور نہ ہی وہ بذات خود مطلوب ہے بلکہ یقین اصل ہدف ہے اور وہی بذات خود مطلوب ہے)

یہ بالکل اسی طرح کا استدلال ہے جیسے بعض لوگوں نے قرار دیا تھا کہ چور کا ہاتھ کاٹنے سے

اصل مقصود پوری کی روک خام ہے، اس لیے اگر یہ مقصود کسی اور طریقہ سے۔ مثلاً اسے تھکڑیاں ڈالنے سے۔ حاصل ہو سکتا ہے تو اس کا ہاتھ کافی ضروری نہیں ہے۔ یا جیسے بعض لوگوں نے قرار دیا کہ خمر کی حرمت کی علت اس کا نشہ آور ہونا ہے، اس لیے اگر اتنی تھوڑی مقدار جس سے نشہ نہ آتا ہو جائز ہے۔ اس طریقہ استدلال کی بنیادی غلطی یہ ہے کہ اس میں منصوص حکم کو اس حکم کی مزعمہ۔ اجتہادی۔ علت کی عدم موجودگی کی بنا پر معلطل کیا جاتا ہے۔ چنانچہ ڈاکٹر شاہ کہتے ہیں:

”فالعلة هي اكمال العدة، والسبب هو وجود الطقس الغائم الذي يحول دون رؤية  
الهلال في التاسع والعشرين، و معروف عقلاً و شرعاً التلازم بين السبب والسبب،  
والربط بين وجود العلة و سبب وجودها، وجوداً وعدماً، اثباتاً و نفياً“<sup>(۵۱)</sup>

(پس علت گنتی کا پورا کرنا ہے اور سبب موسم کا ابر آلود ہونا ہے جس کی وجہ سے انتیس تاریخ کو چاند کی روئیت نہ ہو سکتی ہو اور عقلاً و شرعاً سبب اور مسبب کے درمیان تلازم اور علت اور اس کے وجود کے سبب کے درمیان رابطہ ضروری ہے وجود و عدم کے لحاظ سے بھی اور نفی و اثبات کے پہلو سے بھی)

یہ موقف ایک بڑے اصولی مغالطہ پر مبنی ہے۔ غیر منصوص فرع، جسے علت کے اشتراک کی وجہ سے منصوص اصل پر قیاس کیا گیا ہو، کا حکم علت کی عدم موجودگی میں معدوم اور علت کی موجودگی میں موجود ہو گا، جبکہ منصوص اصل کا حکم ہر حال میں موجود ہوگا خواہ اس کی مزعمہ علت موجود ہو یا نہ ہو۔ یہی مفہوم ہے فقهاء کے اس موقف کا کہ خمر لذاتها حرام ہے، خواہ اس کی مقدار اتنی قلیل ہو کہ وہ نشہ نہ لاسکے۔ گویا علت کی موجودگی و غیر موجودگی کی بحث میں جائے بغیر منصوص حکم پر بطور امر تعبدی (ritual obligation) عمل کیا جائے گا، البتہ غیر منصوص حکم پر اسی وقت عمل کیا جائے گا جب علت موجود ہو۔ یہی معاملہ روئیت اور اکمال عدت کا ہے۔ رمضان کا شروع ہونا اور روزوں کا واجب ہونا اسی وقت ہو گا جب روئیت ہو یا اکمال عدت کا ہے۔ رمضان کا الفاظ میں، یا تو شوال کے ہلal کی روئیت ہو اور یا رمضان کے تیس دن پورے ہوں۔ یہ تعبدی امور ہیں اور ان کی موجودگی یا عدم موجودگی کا انحصار کسی مزعمہ علت کی موجودگی یا عدم موجودگی پر نہیں ہے۔

### آٹھویں دلیل: مصلحت اور رفع حرج

عملت اور حکمت پر بحث میں ہمارے اکثر مجدهین نے جو طریقہ استدلال اپنایا ہے اس کی انتہا

میں باعوم مزومہ مصالح اور حکتوں کی بنیاد پر منصوص احکام کی معطلی اور منسوخی کا اعلان کر دیا جاتا ہے:

”ولنا فيما عمل به الفاروق عمر بن الخطاب و ارتضاه مثلاً واضحاً في هذا، وفي أن  
الاسلام دين غير متحجر، وغير جامد ، وأنه دين مقاصد لا دين طقوس جامدة فارغة  
من المعنى، فالمقصد هو الذى يدور حوله الحكم ، يتغير بتغييره و يدور معه حيث دار،  
فالحكم يتبع المقصد و لا يتبع المقصد الحكم. و هذا من أسرار استمرار هذه الرسالة  
الخالدة. و اذا نظرنا الى ما فعله ثانى الخلفاء الراشدين حين ألغى حكماً ثابتاً في القرآن  
و السنة ثبوتاً قطعياً لأنه رأى أن أصحابه قد تغيرت فلم يعد هنا ك ما يبرر البقاء عليه.  
فقد ألغى عمر بن الخطاب باباً من أبواب تصريف الزكاة و هو سهم (المؤلفة قلوبهم)  
فقال: ان الاسلام أصبح من القوة و الثبات بحيث لا يحتاج الى تأليف قلب أحد،  
فالله عنه. حكماً ثابتاً في القرآن الكريم، واضح الدلالة وضوحاً قطعياً لا  
يتحمل التأويل“<sup>(۵۲)</sup>

(اور جو کچھ عمر فاروقؓ بن الخطاب نے کیا اس میں ہمارے لیے اس امر کے متعلق واضح  
مثال موجود ہے اور اس سے معلوم ہوتا ہے کہ اسلام دینیوں دین نہیں ہے اور جامد نہیں  
ہے اور یہ کہ وہ مقاصد کا دین ہے ، نہ کہ مفہوم سے عاری الفاظ کے خالی خولی ڈھانچوں  
کا۔ پس مقصد ہی کے گرد حکم گھومتا ہے اور مقصد کے تغیر کے ساتھ حکم بھی متغیر ہوتا ہے  
اور جس طرف مقصد کا رخ ہوتا ہے اسی طرف حکم کا بھی رخ ہوتا ہے۔ چنانچہ حکم مقصد  
کی اتباع کرتا ہے اور مقصد حکم کی اتباع نہیں کرتا۔ یہ اس ہمیشہ رہنے والی رسالت کے  
اسرار میں سے ہے اور ہمیں دیکھنا چاہیے کہ دوسرے خلیفہ راشد نے کیا کیا جب انہوں  
نے قرآن اور سنت کے ایک قطعی الثبوت حکم کو اس بنا پر لغو کیا کہ اس کے اسباب متغیر  
ہو گئے تھے جس کی وجہ سے اس کے باقی رہنے کی کوئی ضرورت نہیں تھی۔ چنانچہ عمر بن  
الخطاب نے مصارف زکاۃ میں ایک مصرف، یعنی مؤلفۃ القلوب کا حصہ، لغو کر دیا اور فرمایا  
کہ اسلام کو ایسی قوت اور ثبات حاصل ہو گئی ہے کہ اسے کسی کی تأليف قلب کی حاجت  
باقی نہیں رہی۔ پس اللہ ان سے راضی ہو۔ انہوں نے قرآن کریم کے ایک ثابت حکم کو،  
جس کی دلالت قطعی طور پر ایسی واضح تھی کہ اس میں تاویل کی گنجائش نہیں تھی، لغو کر دیا)  
زکاۃ کے مصارف میں مؤلفۃ القلوب کی وقق طور پر معطلی کے حکم سے استدلال بھی بالکل

بے بنیاد ہے۔ یہ استدلال تھی صحیح ہوتا اگر پہلے یہ ثابت کیا جاتا کہ قرآن و سنت کے ”قطعی الثبوت“، اور ”قطعی الدلالۃ“ احکام کے مطابق یہ لازم تھا کہ زکاۃ کے تمام مصارف میں زکاۃ کی رقم خرچ کی جائے۔ کیا مصارف زکاۃ کی آیت میں حکم یہ دیا گیا ہے کہ زکاۃ کی رقم لازماً ان آٹھ مصارف میں تقسیم کی جائے، یا یہ حکم دیا گیا ہے کہ زکاۃ کی رقم ان آٹھ مصارف کے سوا کہیں اور خرچ نہ کی جائے؟ اگر کسی موقع پر فقراء و مساکین دستیاب نہ ہوں، ہر طرف خوشحالی کا دور دورہ ہو، اور زکاۃ کی رقم دیگر مصارف میں خرچ کی جائے تو کیا یہ کہا جائے گا کہ اب ہم نے یہ دو مصارف بھی ختم کر دیے؟ یا اگر زکاۃ کی تقسیم کے مرکزی نظام کے درہم برہم ہو جانے کے بعد عام طور پر مسلمان خود زکاۃ کا حساب کر کے فقراء و مساکین میں تقسیم کرتے ہیں تو کیا اس کا یہ مطلب ہوا کہ مسلمانوں نے بقیہ چھ مصارف لغو کر دیے؟ سیدنا عمرؓ کے متعلق یہ دعویٰ کہ نہوں نے قرآن و سنت کے ایک ثابت حکم کو لغو کر دیا بہت بڑی جسارت ہے۔ ربنا لا تر غ قلوبنا بعد اذ هدیتنا!

کسی مزعومہ مصلحت یا مقصد کی بنا پر منصوص حکم کی معطلی کا دعویٰ بھی ناقابل فہم ہے کیونکہ مقاصد اور مصالح کا استنباط تو ان منصوص احکام ہی سے کیا گیا ہے۔ اگر مقاصد اور مصالح کی بنا پر منصوص احکام میں pick and choose کا سلسلہ شروع کیا جائے تو گویا ذاتی استنباط اور رائے کی بنیاد پر منصوص احکام میں اخذ و رد کیا جائے گا۔ پس اس طریق کار میں شارع کے حکم کے بجائے اصل تبع کی حیثیت ذاتی رائے کو حاصل ہو جاتی ہے۔ ہمارے متعددین مصلحت کے اصول کا بہت ہی کثرت سے ذکر کرتے ہیں لیکن شاید انھیں یہ بات معلوم نہیں ہے کہ مصلحت مغربی اصول قانون کے تصور Utility کا مترادف نہیں ہے، نہ ہی اس کا مفہوم جلب المنفعۃ و دفع المضرة (فائدے کا حصول اور نقصان کا دور کرنا) ہے۔ یہ مصلحت کا صرف لغوی مطلب ہے۔ مصلحت کا اصطلاحی مفہوم جس کی رو سے یہ ایک مسلمہ اصول بن جاتا ہے امام ابو حامد محمد بن محمد الغزالی کے نزدیک یہ ہے:

”اما المصلحة فھی عبارۃ فی الأصل عن جلب المنفعۃ أو دفع المضرة، و لستا نعنی به ذلك، فان جلب المنفعۃ و دفع المضرة مقاصد الخلق، و صلاح الخلق فی تحصیل

مقاصدهم، لكننا نعنی بالمصلحة (المحافظة على مقصود الشرع)“<sup>(۵۳)</sup>

(جہاں تک مصلحت کا تعلق ہے تو وہ اصل لغت میں عبارت ہے منفعت کے حصول یا نقصان کے دور کرنے سے۔ لیکن ہماری مراد اس سے یہ نہیں ہے، کیونکہ منفعت حاصل کرنا اور نقصان دور کرنا تو لوگوں کے مقاصد ہیں، اور لوگوں کی بہتری ان کے اپنے مقاصد کے حصول میں ہوتی ہے۔ بلکہ مصلحت سے ہماری مراد ”شریعت“ کے مقصود کی

حفاظت“ ہے)

امام غزالی کو مصلحت کے قاعده کا اولین اور بہترین شارح سمجھا جاتا ہے۔ لیکن کیا یہ حرمت کی بات نہیں کہ وہ مصلحت کو ”الأصول المohoومة“ (غیر یقینی اصول) میں ذکر کرتے ہیں؟ اس کی وجہ خود امام غزالی کے الفاظ میں یہ ہے:

”هذا من الأصول المohoومة ، اذ من ظن أنه أصل خامس فقد أخطأ، لأننا ردنا المصلحة الى حفظ مقاصد الشرع ، و مقاصد الشرع تعرف بالكتاب و السنة و الاجماع. فكل مصلحة لا ترجع الى حفظ مقصود فهم من الكتاب و السنة و الاجماع، و كانت من المصالح الغريبة التي لا تلائم مع تصرفات الشرع، فهى باطلة مطروحة، و من صار اليها فقد شرع، كما أن من استحسن فقد شرع“<sup>(۵۳)</sup>

(یہ غیر یقینی اصولوں میں ہے، پس جس نے یہ گمان کیا کہ یہ کوئی چوتھا مأخذ ہے تو اس نے غلطی کی، کیونکہ ہم نے مصلحت کو شریعت کے مقصود کی حفاظت کی طرف لوٹا دیا اور شریعت کے مقاصد کی پہچان کتاب، سنت اور اجماع سے ہوتی ہے۔ پس ہر وہ مصلحت جو ایسے مقصود کی طرف راجح نہ ہو جو کتاب، سنت اور اجماع سے جانا گیا ہو اور جو ان مصالح غریبہ میں ہو جن کی شریعت کے تصرفات کے ساتھ مناسبت نہیں ہوتی وہ مصلحت باطل اور مردود ہے اور جو کوئی ایسی مصلحت کی طرف گیا تو اس نے شریعت سازی کی جیسے کسی نے ذاتی پسند ناپسند کی بنیاد پر حکم بنایا تو اس نے شریعت سازی کی)

شریعت کے ساتھ ملائکت اور مطابقت کے لحاظ سے امام غزالی نے مصلحت کو تین قسموں میں تقسیم کیا ہے:

(۱) ”مصلحة معتبرة“ یعنی وہ مصلحت جس کا شریعت نے نوع یا جنس کے لحاظ سے اعتبار کیا ہے۔ اول الذکر کو ”قياس“ اور ثانی الذکر کو ”مصلحة مرسلة“ کہتے ہیں۔

(۲) ”مصلحة ملغاة“ یعنی وہ مصلحت جس کو شریعت نے مسترد کر دیا ہے۔

(۳) ”مصلحة غریبہ“ یعنی وہ مصلحت جس کے اعتبار یا رد کے لئے شریعت میں کوئی نص معین نہ ہو۔ (۵۵)

جہاں تک مقاصد شریعت کا تعلق ہے، امام غزالی اور امام شاطئی دونوں نے ذکر کیا ہے کہ یہ قوت و اہمیت کے لحاظ سے تین درجوں میں تقسیم ہیں: یعنی ضرورات، حاجات اور تحسینات، یا بے الفاظ

دیگر بنیادی مقاصد، ثانوی مقاصد اور تیسرا درجے کے مقاصد۔<sup>(۵۱)</sup> ان میں ضرورات یعنی شریعت کے اولین مقاصد پانچ ہیں: حفظ دین، حفظ نفس، حفظ عقل، حفظ نسل اور حفظ مال۔ اور ان میں قوت و ضعف کے لحاظ سے ترتیب بھی یہی ہے جو ذکر کی گئی۔ یعنی دین سب پر مقدم ہے، پھر نفس، پھر عقل، پھر نسل اور پھر مال۔<sup>(۵۲)</sup> ان مقاصد کی حفاظت، جیسا کہ غزالی کہتے ہیں، ہر قانونی نظام میں کی جاتی ہے۔<sup>(۵۳)</sup> مغربی اصول قانون کی اصطلاح میں انہیں ”عدل کے مقاصد“ (Aims of Justice) کہا جاتا ہے۔<sup>(۵۴)</sup> تاہم اختلاف ترجیحات کے تعین میں ہے کہ کوئی قدر (Value) زیادہ اہم ہے؟ جب دو اقدار کے درمیان تصادم ہوگا تو کس قدر کو ترجیح دی جائے گی؟<sup>(۵۵)</sup>

مصلحت مرسلہ کی بنیاد پر نیا اصول یا قانون بنانے کے لئے ضروری ہے کہ تین شرائط پوری

ہوں:

(۱) یہ اصول کسی نص سے متصادم نہ ہو، نہ یہ کسی نص کے مفہوم میں تغیر پیدا کرے۔

(۲) یہ اصول پہلے سے موجود اصول و قواعد، غزالی کے الفاظ میں ”تصرفات الشرع“، سے متصادم نہ ہو۔

(۳) یہ اصول ”غريب“، یعنی قانونی نظام کے لئے اجنبی اور انوکھا، نہ ہو۔<sup>(۵۶)</sup>

اگر یہ غریب ہو تو پھر اس کی قبولیت کے لئے مزید تین شرائط ہیں جن میں ایک بھی پوری نہ ہو تو اسے مسترد کر دیا جائے گا:

(۱) یہ کہ اس اصول کا تعلق ضرورات کے ساتھ ہو۔ یعنی اس کے ذریعے دین، نفس، عقل، نسل یا مال کی حفاظت مقصود ہو۔

(۲) یہ کہ یہ قطعی ہو۔ یعنی اس کے نتائج کے متعلق ہمیں پورا یقین ہو کہ اس کے ذریعے مذکورہ مقصد کی حفاظت ہوگی۔

(۳) یہ کہ یہ کلی ہو۔ یعنی یہ امت کے کسی ایک فرد یا افراد کے مجموعہ کے لیے نہ ہو بلکہ پوری امت کے لیے ہو۔<sup>(۵۷)</sup>

پس مصلحت کی بنیاد پر فلکی حسابات کے لیے استدلال باطل ہے کیونکہ فلکی حسابات کی بنا پر مہینہ شروع کرنے سے ان نصوص کی خلاف ورزی ہوتی ہے جن میں روایت لازم قرار دی گئی ہے۔

نویں دلیل: امت مسلمہ اب ”امی امت“ نہیں ہے۔

مصلحت اور حکمت سے استدلال کی بنیاد پر جب منصوص احکام کی تعطیلی کی راہ کھولنے کے

لیے عام طور پر ایک دلیل یہ بھی دی جاتی ہے کہ منصوص احکام کا تعلق صرف پرانے دور سے تھا اور جدید دور میں ان پر عمل ضروری نہیں ہے۔ چنانچہ ڈاکٹر ذوالفار علی شاہ کہتے ہیں:

”فالشرعية طالبت بالرؤيه في الوقت الذى كانت فيه معظم الأمة الإسلامية أمية لا تتقن الفلك و العلوم المتعلقة به وبالحسابات الفلكية، أما قد وصلنا في أيامنا هذه الى هذا المستوى من الدقة و الصحة فيجب علينا أن نتخذ الحسابات الفلكية و سيلة لاثبات الشهور الاسلامية دون الحاجة الى اللجوء للرؤيه البصرية.“ (۲۳)

(شریعت نے روئیت کا مطالہ ایسے دور میں کیا تھا جب امت مسلمہ کی اکثریت امی تھی اور فلکیات اور دیگر متعلقہ علوم و حسابات میں مہارت نہیں رکھتی تھی۔ اس کے برعکس آج جب ہم وقت اور صحت کی ایسی سطح تک پہنچ گئے ہیں تو ہم پر لازم ہے کہ اسلامی مہینوں کے اثبات کے لیے بصری روئیت پر انجصار کرنے کے بجائے ہم فلکی حسابات کو ایک وسیلہ کے طور پر قبول کر لیں)

کیا واقعی امت کی امیت ختم ہو گئی ہے؟ کیا ڈاکٹر صاحب نے امت مسلمہ میں شرح خواندگی کا جائزہ لیا ہے؟ کتنے فی صد مسلمان ایسے ہیں جو صرف اپنا نام ہی لکھ سکتے ہیں؟ اور پھر کتنے فی صد مسلمان ایسے ہیں جو علوم فلکیات اور حسابات میں مہارت رکھتے ہیں؟ پھر کیا انہوں نے اس کا بھی جائزہ لیا ہے کہ رسول اللہ ﷺ کے دور میں یہ شرح کتنی تھی؟ کتنی عجیب بات ہے کہ ”حسابات“ پر اتنا زور دینے والے خود حسابات پیش کرنے سے گریز کرتے ہیں اور سائنسی تحقیق کا درس دینے والے اتنا غیر سائنسی انداز اختیار کر رہے ہیں!

ڈاکٹر صاحب نے فلکی حسابات کو معیار بنانے کے حق میں ایک دلیل یہ دی ہے کہ مسلمان دیگر امور میں حساب کتاب سے گریز نہیں کر رہے تو قری مہینہ کے اثبات میں کیوں اس سے گریز کر رہے ہیں؟

”أما قوله (نحن أمة أمية لا نكتب و لا نحسب) فهو توصيف للحال و ليس أمراً منه بالابقاء على هذه الحال، ولو كان كذلك ، لقلنا بحرمة تعلم الكتابة اعتماداً على هذا الحديث، لكن و بما أن الكتابة و العلم واجبات مأمور بهما في ديننا، و بما أن الكثير من المسلمين يكتبون، و بما أننا لم نحرم الكتابة رغم وجود هذا الحديث، فعليه نقول إن الحساب غير محرم رغم وجود هذا الحديث ، بل هو مأمور به، حيث قال الله :

(لتعلموا عدد السنين و الحساب)“ (۲۴)

(جہاں تک حدیث (ہم امی امت ہیں اور حساب کتاب نہیں کرتے) کا تعلق ہے تو وہ اس وقت کی حالت کی توصیف ہے اور اس حالت کو برقرار رکھنے کا حکم نہیں ہے۔ اگر ایسا ہوتا تو اس حدیث پر اعتماد کرتے ہوئے ہم یہ بھی کہتے کہ کتابت کا سیکھنا حرام ہے لیکن جبکہ کتابت اور علم واجبات ہیں اور دین میں ان کا حکم دیا گیا ہے، اور بہت سے مسلمان لکھتے ہیں، اور اس حدیث کے باوجود ہم نے کتابت کو حرام نہیں شہرایا تو اسی بنیاد پر ہم کہتے ہیں کہ اس حدیث کے باوجود حساب بھی حرام نہیں ہے، بلکہ اس کا تو حکم دیا گیا ہے کیونکہ اللہ تعالیٰ نے فرمایا ہے: ”تاکہ تم جان لو سالوں کا شمار اور حساب)

بڑے افسوس سے کہنا پڑتا ہے کہ اس مقام پر ڈاکٹر صاحب تاقض اور خلط بحث میں بتلا ہو گئے ہیں۔ چنانچہ ایک جانب وہ دعویٰ کرتے ہیں کہ قمری مہینہ کے اثبات کے امر میں حساب کتابت سے اس لیے روکا گیا کہ اس وقت مسلمہ امی تھی، دوسری جانب وہ اعلان کرتے ہیں کہ کتابت واجبات دین میں ہے۔ سوال یہ ہے کہ کتابت کیوں واجبات دین میں ہے؟ اس لیے کہ مختلف امور میں قرآن اور سنت نے کتابت کا حکم دیا ہے۔ مثال کے طور پر قرآن کریم نے دیون موجہ کا معاملہ لکھنے کا حکم دیا ہے۔ صحابہ کرام نے رسول اللہ ﷺ کے حکم سے قرآن کی کتابت کی اور قرآن نے اس عمل کی تصویب کی۔ اسی طرح رسول اللہ ﷺ نے حدیث کو محفوظ کرنے کے لیے لکھنے کا حکم دیا۔ نہ صرف کتابت بلکہ حساب بھی واجبات دین میں ہے کیونکہ کئی دینی امور کا انحصار حساب پر ہی ہے۔ مثلاً میراث کے احکام کا انطباق حساب کے بغیر کیسے ممکن ہے؟ اسی لیے کوئی بھی فقیہ ان امور میں حساب کتاب کی حرمت کا قائل نہیں ہے۔ فقهاء اگر قمری مہینہ کے اثبات کے لیے حساب کتاب کو ناجائز قرار دیتے ہیں تو اس کی وجہ صرف یہ ہے کہ احادیث میں ایک جانب اس مقصد کے لیے ایجادی اور سلبی دونوں پہلوؤں سے روئیت کو لازمی قرار دیا گیا ہے اور دوسری جانب اس معاملہ میں حساب کتاب میں پڑنے سے منع کیا گیا ہے۔ کیا ڈاکٹر صاحب نے اس پر غور کیا ہے کہ اگر امی ہونے کے باوجود اس امت کو دیگر امور میں حساب کتاب کا حکم دیا گیا ہے تو قمری مہینہ کے اثبات کے امر میں اسے حساب کتاب سے کیوں روکا گیا؟ وہ فرماتے ہیں:

”فِمَا دَامَ هُنَاكَ شرطًا وَ سببًا لاستخدام الرؤية فانها تزول بزوال شرطها و سببها، فإذا

ذهب شرط أمية الأمة، فليس هناك داع للبقاء على ما بني على ذلك السبب“<sup>(۶۵)</sup>

(جب روئیت کا استعمال کسی شرط اور سبب کی بنا پر تھا تو اس شرط اور اس سبب کے زوال کے ساتھ روئیت بھی زائل ہو جائے گی۔ پس جب امت کے امی ہونے کی شرط ختم ہو گئی

تو اس سبب پر جس چیز کا بنا کیا گیا اس کے باقی رہنے کے لیے کوئی دلیل نہیں ہے)

سوال یہ ہے کہ کیا واقعی اس حکم کی علت یہی تھی؟ بلکہ اس سے بھی آگے پڑھ کر سوال یہ پیدا ہوتا ہے کہ کیا یہ حکم واقعی معلوم بھی ہے؟ پیچھے ہم نے وہ احادیث نقل کی ہیں جن میں امیت کے ذکر کے بغیر مطلقاً اور صراحتاً روایت کو لازم قرار دیا گیا ہے اور جن کی بنا پر فقهاء نے بصری روایت کو ہی قمری مہینہ کے اثبات کے لیے بنیادی معیار مانا ہے۔ ہم نے اوپر یہ بھی نقل کیا کہ خود ڈاکٹر صاحب بھی یہ بات مانتے ہیں کہ ان احادیث میں روایت ہی کو معیار مقرر کیا گیا ہے۔ ہم یہ بھی واضح کرچکے ہیں کہ اس حکم کی تعمیل ایک امر تعبدی کے طور پر لازم ہے۔ یہاں اس کی مزید وضاحت کے لیے ایک اور مثال دی جاتی ہے۔ صلح حدیبیہ کے بعد عمرۃ القضاء کے موقع پر قریش مسلمانوں کو عمرہ کرتے دیکھ رہے تھے اور ان میں بعض لوگوں کا خیال یہ تھا کہ مدینہ کی آب و ہوا مسلمانوں کو راس نہیں آئی ہے اس لئے وہ کمزور ہو گئے ہیں۔ ان کے اس تاثر کی نفی کے لئے رسول اللہ ﷺ نے مسلمانوں کو طواف کے دوران میں رمل کا حکم دیا۔ اب جبکہ قریش مسلمانوں کو عمرہ یا حج کرنے نہیں دیکھ رہے، اس حکم کو بھی ایک وققی حکم قرار دے کر کالعدم قرار دیا گیا جائے یا رمل کو طواف کے دوران میں ایک مستقل سنت کی حیثیت حاصل ہو گئی ہے؟

### دسویں دلیل: تيسیر اور رفع حرج

فلکی حسابات کے ذریعہ قمری مہینوں کے اثبات کے حق میں ایک عام دلیل یہ دی جاتی ہے کہ اس میں لوگوں کے لیے آسانی ہے جبکہ روایت اور شہادت سے لوگوں کے لیے مشکلات پیدا ہوتی ہیں۔ ڈاکٹر ذوالفقار علی شاہ کہتے ہیں:

”فَانَ الْمُسْلِمِينَ حَوْلُ الْعَالَمِ وَخَاصَّةً فِي الْغَرْبِ يَعْلَمُونَ بِشَدَّةٍ مِّنْ اعْتِمَادِهِمْ عَلَى الرَّؤْيَا  
الْبَصَرِيَّةِ فِي تَعْيِينِ الشَّهْرِ . بَعْضُهُمْ يَضْطَرُّ إِلَى الْإِنْتَظَارِ حَتَّى مُنْتَصِفَ اللَّيْلِ لِيَتَمَكَّنَ مِنْ  
مَعْرِفَةِ مَا إِذَا كَانَ الْيَوْمُ هُوَ آخِرُ أَيَّامِ رَمَضَانَ وَأَنَّ الْعِيدَ فِي الْيَوْمِ الَّذِي يُلْيِهِ ، أَوْ أَنَّهُ لَيْسَ  
كَذَلِكَ فَيَصْلِي التَّرَاوِيْحَ اكْمَالًا لِعَدَّةِ الشَّهْرِ“ (۲۶)

(دنیا کے مختلف کونوں اور بالخصوص مغرب میں موجود مسلمانوں کو مہینوں کی تعین میں بصری روایت پر انحصار کرنے سے سخت مشکلات کا سامنا کرنا پڑتا ہے کیونکہ ان میں بعض کو نصف شب تک انتظار کرنا پڑتا ہے یہ جانے کے لیے کہ یہ دن رمضان کا آخری دن ہے اور اگلا دن عید کا ہے، یا یہ کہ معاملہ اس کے برعکس ہے تاکہ وہ تراویح پڑھ لے اور تمیں

دون کی گنتی پوری کرے)

سوال یہ ہے کہ کیا یہ مسائل قرون اولیٰ کے مسلمانوں کو درپیش نہیں تھے؟ کیا وہ رؤیت کے فیصلہ کے انتظار میں نصف شب تک تراویح نہیں پڑھتے تھے؟ ایسا تو صرف وہی شخص کر سکتا ہے جو تراویح کو ایک بوجھ سمجھ رہا ہو اور صرف اس "امید" پر کہ ہو سکتا ہے کہ رؤیت کا فیصلہ ہو جائے وہ نصف شب تک تراویح نہ پڑھے۔ کیا زیادہ بہتر طریقہ یہ نہیں ہے کہ تراویح عشاء کے بعد پڑھی جائیں اور پھر اگر رؤیت کا فیصلہ ہو گیا تو اگلے دن عید کی جائے اور اگر نہ ہو سحری کے لیے اٹھے۔ ڈاکٹر صاحب مغربی ممالک میں مقیم مسلمانوں کی مشکلات کا رونا روتے ہوئے کہتے ہیں:

"هذه الصعوبات تؤثر بشكل جدى على العمال و الموظفين و الطلاب المسلمين، حيث يصعب عليهم تحديد يوم العيد الذى سيأخذونه اجازة من العمل أو المدرسة، مما يوقد لهم اشتادات ، ويخلق لهم احراجات مع أرباب أعمالهم . لذلك فالنسبة الى مسلمى العرب فان الاعتماد على الرؤية البصرية هي الطريقة الصعبة والشاقة فى

أيامنا ، والتي تؤدى الى حرج شديد لهم ، والى تعسir أمورهم" (۱۷)

(ان مشکلات کی وجہ سے مسلمان عمال، ملازمین اور طالبعلمون کو پیچیدہ مسائل کا سامنا کرنا پڑتا ہے کیونکہ ان کے لیے کام یا سکول سے چھٹی لینے کے لیے عید کے دن کی تحدید مشکل ہوتی ہے اور اس کی وجہ سے انھیں کئی الجھنیں پیش آتی ہیں اور افران بالا کے ساتھ معاملہ طے کرنے میں ان کے لیے کئی رکاوٹیں پیدا ہو جاتی ہیں۔ اس وجہ سے ہمارے اس دور میں مغرب میں مقیم مسلمانوں کے لیے بصری رؤیت کا طریقہ ہی مشکلات اور مصائب کا باعث بنتا ہے اور اس کی وجہ سے ان کے لیے سخت مشکلات پیدا ہوتی ہیں)

سوال یہ ہے کہ رؤیت کا فیصلہ ہونے میں اتنی دیر کیوں ہو جاتی ہے؟ نصف شب تک رؤیت کا فیصلہ کیوں نہیں ہو پاتا؟ کیا اس کی وجہ یہ ہے کہ اس فیصلہ کے لیے کسی اور ملک یا دور دراز کے علاقہ کے فیصلہ کا انتظار کیا جاتا ہے؟ یا اس کی کچھ اور وجوہات ہیں؟ ان وجوہات کا سد باب کرنا چاہیے، مجائے اس کے کہ شریعت کا ایک ثابت شدہ حکم محض اس بنا پر معطل کیا جائے کہ اس پر عمل میں ہمیں مشکلات پیش آ رہی ہیں۔ مغربی ممالک میں اب مسلمانوں کی تعداد لاکھوں میں ہے۔ وہ اگر چاہیں تو حکومت کے ساتھ بھی اور غیر سرکاری اداروں کے ساتھ بھی معاملات طے کر کے اپنے امور کے متعلق خصوصی رعایتیں حاصل کر سکتے ہیں بشرطیکہ وہ شرعی نصوص کے ابطال کے بجائے مشکل حالات

میں بھی ان نصوص پر عمل پیرا ہونے کے لیے جدو جہد پر یقین رکھیں۔ نیز اگر انھیں یہ خصوصی رعایتیں حاصل نہ ہوئیں اور مشکلات کے باوجود وہ شرعی احکام پر عمل پیرا ہوں تو ظاہر ہے کہ انھیں اس پر اللہ تعالیٰ اجر عظیم عطا کرے گا۔

تیسیر یا رفع حرج کی بنیاد پر شرعی نصوص کا ابطال جائز نہیں۔ اگر اس کی اجازت دی گئی تو شریعت بازیچہ اطفال بن جائے گی۔ شرعی امور، بالخصوص امور تعبیدیہ (matters of ritual obligation) میں، تیسیر اسی حد تک جائز ہے جس حد تک خود شریعت نے اجازت دی ہو۔ مثال کے طور پر سفر میں نماز قصر کرنے کی رخصت تو مل جاتی ہے لیکن یہ رخصت فجر اور مغرب کی نمازوں میں نہیں ہے اور سفر میں بدستور فجر کی دو رکعتیں اور مغرب کی تین رکعتیں پڑھی جائیں گی۔ یہی معاملہ روئیت ہلال کے حکم کا ہے۔ جیسا کہ ہم نے اوپر واضح کیا، یہ امر تعبیدی ہے۔ اس لیے تیسیر یا رفع حرج کے اصول پر جیسے یہ نہیں قرار دیا جا سکتا کہ ایک رکعت میں ایک رکوع ہے تو سجدہ بھی ایک کر دیا جائے، اسی طرح یہ بھی نہیں کہا جاسکتا کہ مہینہ شروع کرنے کے لیے روئیت اور شہادت کی کوئی ضرورت نہیں ہے۔

### گیارہوں دلیل: امت مسلمہ کی وحدت

یہ دلیل بھی عموماً ذکر کی جاتی ہے کہ امت مسلمہ کی وحدت کے لیے ضروری یہ ہے کہ روزہ و عید مختلف دنوں میں نہ ہوں۔ ڈاکٹر مظفر اقبال بجا طور پر فرماتے ہیں کہ روزہ و عید میں وحدت کا امت کی وحدت کے ساتھ جو تعلق جوڑا جاتا ہے وہ بالکل مصنوعی ہے اور ان دو امور کا آپس میں کوئی لازمی تعلق نہیں ہے۔ (۲۸) تاہم مغربی ممالک میں مقیم مسلمانوں کے مسائل کے ضمن میں ڈاکٹر ذوالفقار علی شاہ اس دلیل کا بڑی شد و مرد سے ذکر کرتے ہیں:

”هناك أمر آخر غاية في الأهمية وهو وحدة المسلمين، وكم هو مخز و مؤسف أن نرى المسلمين متفرقين حتى في أعيادهم، وكم هو محرج و مؤلم للMuslimين وخاصة الذين يعيشون في الغرب عندما يرى أولادهم الصغار كيف أن المسلمين الكبار . الذين هم قدوة لهم. يرونهم متفرقين. فترى في البلد الواحد في الغرب في كل مسجد يصوم ويغسل على هواه، فهذا يبيح اختلاف المطالع، وذاك يعتمد وحدة المطالع، وهذا يصوم مع السعودية والآخر يحتفل بالعيد مع بلده الأم ، و كل مسجد يعيّب على الآخر، و كل مسجد يرى أنه يطبق أمر الله، وأنه هو الذي على الحق“ (۲۹)

(ایک اور پہلو بھی غایت درجہ اہمیت رکھتا ہے اور وہ ہے مسلمانوں کا اتحاد۔ یہ بات کتنی باعث شرم اور باعث افسوس ہے کہ ہم مسلمانوں کو اپنی عبیدوں کے معاملہ میں بھی تفرقہ کا شکار دیکھتے ہیں اور یہ بات مسلمانوں، بالخصوص ان کے لیے جو مغرب میں رہتے ہیں، کتنی باعث حرج اور کتنی اذیت ناک ہے کہ ان کے چھوٹے بچے اپنے مسلمان بزرگوں کو، جو ان کے لیے نمونہ کی حیثیت رکھتے ہیں، ایک دوسرے سے اختلاف کرتا دیکھتے ہیں۔ پس آپ دیکھتے ہیں کہ مغرب میں ایک ہی شہر میں ہر مسجد روزہ و فطر کا فیصلہ اپنی خواہشات پر کرتی ہے۔ کوئی اختلاف مطالع کی اتباع کرتا ہے تو کوئی وحدۃ المطالع پر یقین رکھتا ہے، کوئی سعودیہ کے ساتھ روزہ رکھتا ہے تو کوئی اپنے آبائی وطن کے ساتھ اور ہر مسجد دوسروں کو برا کھتی ہے اور ہر مسجد کا خیال یہ ہوتا ہے کہ وہ اللہ کے حکم کی تطیق کر رہی ہے اور یہ کہ جو کچھ وہ کر رہی ہے وہی حق ہے)

ایک دوسرے مقام پر ہم اس مسئلہ کے ایک پہلو پر تفصیلی بحث کرچے ہیں کہ یہ وحدت اس وقت تک ممکن نہیں ہے جب تک پوری دنیا کے مسلمانوں میں سیاسی وحدت قائم نہ ہو کیونکہ مہینہ شروع ہونے کا فیصلہ جو ہبیت مقتدرہ کرتی ہے وہ فیصلہ اس ہبیت مقتدرہ کی حدود ولایت تک ہی نافذ ہوتا ہے۔<sup>(۷۰)</sup> مثال کے طور پر اگر پاکستان کی حکومت فیصلہ کر لے تو وہ افغانستان کی حدود میں نافذ اعمل نہیں ہو سکتا۔ اسی طرح ہم ایک اور مقام پر فقهاء کی یہ تصریح بھی نقل کرچے ہیں کہ جن مقامات پر مسلمانوں کی حکومت نہ ہو وہاں کے مسلمانوں کو جن اہل علم پر اعتماد ہو انہی کے فیصلہ پر روزہ و عبید کے معاملہ میں اعتماد کریں۔<sup>(۷۱)</sup> عملاً بھی اس وقت یہی ہو رہا ہے۔ اگر تمام مسلمانوں یا ان کی اکثریت کا اتفاق ایک شخصیت یا ایک رائے پر نہیں ہوتا تو ظاہر ہے کہ جسے جس شخصیت یا جس رائے پر اعتماد ہو وہ اسی کی اتباع کرے گا۔

ایک اور مقام پر ڈاکٹر صاحب نے یہ نکتہ اٹھایا ہے کہ جب نصوص کے ایک ہی مجموعہ سے بعض فقهاء اختلاف مطالع کے اعتبار کے لیے اور بعض دیگر فقهاء اس کے عدم اعتبار کے لیے استدلال کرتے ہیں تو کس کو حق پر سمجھا جائے؟

”و اذا كان واحد من القولين صحيحًا ممثلاً لرأى النبي ﷺ فهل معنى ذلك أن كل من اتبع الرأى الآخر أخطأ فى صيامه وأخطأ فى فطره؟ و اذا كان مقصود النبي هو واحد من القولين فلماذا لم يوضحه بقول واضح الدلالة وضوحاً قطعاً يوفر فيه على المسلمين الاختلاف والوقوع فى الخطأ؟“<sup>(۷۲)</sup>

(اگر ان دو اقوال میں ایک ہی قول صحیح اور رسول اللہ ﷺ کی رائے کی صحیح ترجمانی کرتا ہے تو کیا اس کا مطلب یہ ہوا کہ جس نے دوسری رائے کی اتباع کی اس نے اپنے روزہ اور فطر میں غلطی کی؟ اور اگر نبی کا مقصد ان دونوں اقوال میں کوئی ایک ہی تھا تو کیوں نہ انہوں نے اسے ایسے واضح الدلالۃ اور قطعی الفاظ میں واضح کیا کہ جس کے بعد مسلمانوں کے لیے اختلاف یا غلطی میں پڑنے کی گنجائش ہی نہ ہوتی؟)

اس کے متعلق عرض یہ ہے کہ اگر ڈاکٹر صاحب کے اس اعتراض کو مان لیا جائے تو یہی سوال ہر اس مسئلہ کے متعلق اٹھایا جا سکے گا جس میں اختلاف ہوا ہے۔ بات پھر روایت ہلال اور اختلاف مطالع یا رفع المیدین اور قراءت الفاتحہ خلف الامام تک ہی محدود نہیں رہے گی بلکہ جہاد کے متعلق بھی یہ سوال اٹھایا جائے گا کہ رسول اللہ ﷺ نے دو ٹوک الفاظ میں کیوں نہ قرار دیا کہ جہاد کی علت محاربہ ہے یا کفر؟ اموال ربویہ کے متعلق بھی پوچھا جائے گا کہ رسول اللہ ﷺ نے قطعی طور پر کیوں نہ بیان فرمایا کہ ان کی حرمت کی علت ان کا موزون اور مکمل ہونا ہے، یا شمن اور مطعم ہونا؟ یہ الجھن بھی پیدا ہو گی کہ رسول اللہ ﷺ نے دو ٹوک الفاظ میں کیوں نہ واضح کیا کہ مسلمان سے ذمی کا قصاص لیا جائے گا یا نہیں؟ وقس علی ذلک!

یہ بھی ایک سوال ہے کہ کیا اختلاف مطالع کے اعتبار یا عدم اعتبار کے مسئلہ یا کسی بھی اور مسئلہ میں اختلاف کو کسی مصنوعی طریقہ سے ختم کیا جا سکتا ہے؟ کیا اختلاف ختم کرنے کا طریقہ یہ ہے کہ ایک اور اختلافی مسئلہ پر بحث اٹھائی جائے؟ کیا بعضیہ ڈاکٹر شاہ کے انداز میں یہ نہیں کہا جا سکتا کہ بعض مسلمان فلکی حسابات کو بنیاد بنا نا چاہتے ہیں اور بعض اسے ناجائز سمجھتے ہیں؟ سوال یہ ہے کہ اس اختلاف کو کس طرح رفع کیا جاسکتا ہے؟ ظاہر ہے کہ اختلافی مسائل میں جو فرقی جس رائے کو صحیح سمجھے گا وہ اسی کی اتباع کرے گا اور اپنے اس فعل کو اللہ کے امر کی تطبیق سمجھے گا۔ یہ بھی فطری امر ہے کہ اختلافی مسائل میں ایک فرقی دوسرے فرقی کی رائے پر، جسے وہ غلط سمجھتا ہے، تقید کرے گا۔ البتہ ظاہر ہے کہ عیوب جوئی اور طعنہ زنی کو کسی صورت مستحسن نہیں قرار دیا جا سکتا اور اختلاف کے اظہار کے اپنے آداب ہیں۔

ڈاکٹر صاحب یقیناً جانتے ہیں کہ کسی بھی نص کی تعبیر میں اختلاف کی وجہ صرف یہ نہیں ہوتی کہ اس نص کے الفاظ ”قطعی الدلالۃ“ ہیں یا نہیں؟ بلکہ کئی دیگر وجوہات بھی ہوتی ہیں، مثلاً دو یا زائد نصوص کا آپس میں تعلق، ایک نص کا دوسری نص کو مقید یا مخصوص کرنا، کسی خاص نص کا مخصوص سیاق

و سبق اور پس منظر، کسی نص سے اخذ و استنباط کے اصول، نص سے استنباط کرنے والے کی مخصوص ذہنی تربیت اور امتحان وغیرہ۔ یہی وجہ ہے کہ اختلاف کسی بھی قانونی نظام میں لازماً موجود ہوتا ہے اور اس کو کسی بھی مصنوعی طریقہ سے ختم نہیں کیا جا سکتا۔

مغربی ممالک میں تو جمہوریت کی وجہ سے تکثیر، تنوع اور اختلاف رائے کو مستحسن سمجھا جاتا ہے اور اختلاف رائے کی صورت میں اکثریت رائے پر عمل کے باوجود اقلیت کو اپنی رائے کے انہمار کا حق دیا جاتا ہے۔ نیز اقلیت کا یہ حق بھی تسلیم کیا جاتا ہے کہ وہ اکثریت کو قائل کرنے کی کوشش کرے۔ ہر مغربی ملک میں کتنے ہی قانونی اصول ایسے ہیں جن پر لوگوں کے درمیان اختلاف ہوتا ہے۔ پس اختلاف کوئی اتنی بھی ”قبل شرم“ چیز نہیں ہے کہ اس کی وجہ سے مسلمان خواہ مخواہ احساس کرتی میں بیٹلا ہوں۔ اگر مسلمان بزرگ اپنے بچوں کو اختلاف کی حقیقت سے آگاہ کریں اور انھیں یہ بھی سمجھائیں کہ اختلاف ایک فطری چیز ہے تو یہ مسئلہ اتنا گھمیر نہیں رہے گا۔ ساتھ ہی اگر وہ ان کو فقهاء کا یہ اصول بھی سمجھائیں تو ان کی تمام الجھنیں دور ہو جائیں گی کہ اختلافی مسائل میں حق پر ایک ہی فریق ہوتا ہے لیکن اس حق کا قطعی علم صرف اللہ تعالیٰ ہی کو ہوتا ہے۔ اس لیے اختلافی مسائل میں ہر مجتہد کو اس رائے پر عمل کرنے کا حق حاصل ہے جسے وہ اپنے اجتہاد کی رو سے صحیح سمجھتا ہے اور ہر مجتہد کو اس کے اجتہاد کا ثواب ملے گا اگرچہ حق تک پہنچنے والے مجتہد کا اجر دگنا ہو گا۔

باقی رہا اس مسئلہ کا اصولی جواب تو وہ ہم اور ذکر کرچکے ہیں کہ مزعومہ مصالح کی بنیاد پر منصوص احکام کو معمل نہیں کیا جا سکتا بلکہ مصالح کو منصوص کے تابع کرنا ہو گا۔

### بارھوئیں دلیل: نوجوان نسل کی الجھنیں

فلکی حسابات کو معیار بنانے کے حق میں دلائل زیادہ تر انہی حلقوں کی جانب سے پیش کیے جاتے ہیں جنہیں غیر مسلم معاشروں، بالخصوص مغربی ممالک، میں مسلمانوں کے مسائل سے واسطہ پڑتا ہے۔ چنانچہ ایک عام دلیل یہ دی جاتی ہے کہ روایت ہلال اور اس کی شہادت کے فیصلوں میں اختلاف کی وجہ سے ان معاشروں میں مقیم مسلمانوں کی نوجوان نسل کے ذہن میں طرح طرح کے شبہات پیدا ہوتے ہیں۔ ڈاکٹر ذوالقدر علی شاہ کہتے ہیں:

”يعسر عليهم أخذ الإجازات من أعمالهم لقضاء أول أيام رمضان ، وأول أيام العيد بين الأهل والأولاد والجالية المسلمة ، و انه لمن المعروف عند مسلمي الغرب كم هو ملح و أساسى أن يستغل الأهل هذه المناسبات الدينية لغرس الروح الإسلامية فى

أولادهم، و تعليمهم أمر دينهم و شعائره، وربطهم بالأحداث و الأعياد و المناسبات الشرعية، و اشعارهم أن رمضان و العيد هما مناسبتان خاصتان و مقدستان في ديننا، وفي عرفة، و يعلمون أولادهم أهمية وحدة المسلمين و أهمية تجمعهم<sup>(۲۷)</sup>

(ان کے لیے مشکل ہوتا ہے کہ وہ رمضان کا پہلا دن یا عید کا پہلا دن اپنے آل و اولاد اور مسلمان کمیوٹ کے ساتھ گزارنے کے لیے اپنے کاموں سے چھٹی لیں، اور مغرب کے مسلمان جانتے ہیں کہ اپنی اولاد میں اسلامی روح رائج کرنے، انھیں اپنے دینی امور اور شعائر کی تعلیم دینے، انھیں یادگارِ دنوں، عیدوں اور دیگر شرعی مناسبات سے جوڑے رکھنے کے لیے اور انہیں یہ احساس دلانے کے لیے کہ رمضان اور عید ہمارے دین اور عرف میں خاص اہمیت اور تقدس رکھتے ہیں، نیز اپنی اولاد کو مسلمانوں کے اتحاد اور اتفاق کی اہمیت کی تعلیم دینے کے لیے یہ کتنا ضروری اور کتنا بنیادی امر ہے کہ وہ ان دنوں میں اپنے خاندان کے ساتھ شریک ہوں)

اس دلیل کا اصولی جواب اوپر ذکر کیا گیا کہ مزعومہ مصالح اور حکمتوں کی بنیاد پر منصوص احکام کو معطل نہیں کیا جا سکتا۔ اگر ان مصالح کی حفاظت ضروری ہے تو اس کے لیے کوئی ایسا طریقہ سوچنا چاہیے جس سے منصوص احکام کی خلاف ورزی نہ ہو۔ ویسے سوچنے کی بات ہے کہ کیا بچوں میں دینی روح بیدار رائج کرنے کے لیے رمضان کا صرف پہلا دن ہی اہل و عیال کے ساتھ گزارنا چاہیے یا رمضان کا پورا مہینہ اس کوشش میں صرف کرنا چاہیے؟ یا سارا سال مختلف طریقوں اور ذرائع سے اس کی کوشش کرنی چاہیے؟ اس سوال کا جواب وہی اہل علم دے سکتے ہیں جو مغرب میں زندگی بسر کر رہے ہیں کیونکہ انہی کو مغرب میں مقیم مسلمانوں کے مسائل کا صحیح ادراک ہو سکتا ہے۔ ہم جیسے لوگ تو صرف اصولی اور قانونی پہلو ہی واضح کر سکتے ہیں۔

### چاند کے ”قابل روئیت“ ہونے کی بنیاد پر قمری تقویم

بعض لوگوں نے یہ تجویز بھی دی ہے کہ چاند کی پیدائش پر نہ سہی اس کے قابل روئیت ہونے کی بنیاد پر مبنی ایک کلینڈر بنا لینا چاہیے۔<sup>(۲۸)</sup> یہ تجویز بھی ہماری ناقص رائے میں ناقابل قبول ہے۔ اس کی ایک وجہ یہ ہے کہ چاند کا قابل روئیت ہونا الگ بات ہے اور واقعتاً اس کی روئیت ہو جانا ایک بالکل ہی الگ امر ہے۔ بعض حالات میں چاند اپنی عمر کی وجہ سے قابل روئیت ہوتا ہے لیکن اس کے باوجود دیگر عوامل کی وجہ سے اس کی روئیت کی گواہی میرنہیں آتی۔ مثلاً اگر چاند کی عمر غروب

شمس کے وقت ۲۵ گھنٹے ہو اور غروب شمس اور غروب قمر کے درمیان وقفہ ۲۰ منٹ ہو تو عام حالات میں یہ چاند قابل روئیت ہوتا ہے۔ تاہم اگر مطلع ابرآلود ہونے کی وجہ سے چاند کی واقعتاً روئیت نہ ہو سکی تو کیا کیا جائے گا؟ اس تجویز کی رو سے اگلے دن نیا قمری مہینہ شروع ہونا چاہیے جبکہ حدیث میں صاف الفاظ میں فرمایا گیا ہے کہ اس صورت میں اگلے دن پہلے جاری قمری مہینے کی تیسویں تاریخ گھنچی جائے گی اور نیا قمری مہینہ اس کے بعد شروع ہو گا۔

اس تجویز کے ناقابل قبول ہونے کی دوسری وجہ یہ ہے کہ چاند کے قابل روئیت ہونے کی پیش گویاں اوسط تخمینہ پر بنی ہوتی ہیں۔ چنانچہ قابل روئیت ہونے کی پیش گویوں میں بالعموم تیس گھنٹے کی عمر کو معیار کے طور پر مانا جاتا ہے، یعنی اگر غروب شمس کے وقت چاند کی عمر تیس گھنٹے یا اس سے زائد ہو تو اسے قابل روئیت قرار دیا جاتا ہے اور اگر اس کی عمر تیس گھنٹے یا اس سے کم ہو تو اسے ناقابل روئیت قرار دیا جاتا ہے۔<sup>(۲۵)</sup> ظاہر ہے کہ کئی موقع پر اس پیش گوئی کا شریعت کے ساتھ تصادم آئے گا۔ مثلاً اگر غروب شمس کے وقت چاند کی عمر اٹھائیں گھنٹے ہو تو اس پیش گوئی کے مطابق اسے ناقابل روئیت قرار دیا جائے گا اور اگلا دن قمری مہینے کا تیسویں دن قرار پائے گا، حالانکہ اس چاند کی روئیت عملًا ممکن ہو سکتی ہے اور اگر فی الواقع اس کی روئیت کی شہادتیں مقررہ شرائط اور نصاب کے مطابق میسر ہو جائیں تو شرعی طور پر اگلے دن سے نیا قمری مہینہ شروع ہو گا۔ اسی طرح ہم نے اوپر واضح کیا کہ بعض اوقات چاند کی عمر تیس گھنٹوں سے زائد ہوتی ہے اس کے باوجود اگر عملًا اس کی روئیت نہیں ہو سکی تو شرعاً اگلے دن نیا مہینہ شروع نہیں ہو سکتا، جبکہ اس پیش گوئی کے مطابق اگلے دن نیا مہینہ شروع ہو گا۔

اس تجویز کو مسترد کرنے کی تیسرا وجہ یہ ہے کہ چاند کے قابل روئیت ہونے کی یقینی پیش گوئی کرنا کم از کم اس وقت تک ممکن نہیں ہو سکا ہے کیونکہ چاند کے قابل روئیت ہونے میں اس کی عمر کے علاوہ بعض دیگر عوامل بھی اہم کردار ادا کرتے ہیں۔ مثال کے طور پر چاند کا سورج سے زاویائی فاصلہ (elongation)، افق سے سورج کا نیچے ہونا، افق سے چاند کی بلندی، زمین سے چاند کا فاصلہ، غروب شمس اور غروب قمر کے درمیان وقفہ کی کمی یا بیشی، مطلع کی کیفیت، فضا میں آلودگی کا تناسب، مشاہدہ کے مقام کا محل وقوع، مشاہدہ کے مقام کی سطح سمندر سے بلندی، فضا میں نبی وغیرہ۔<sup>(۲۶)</sup> اس کے علاوہ ظاہر ہے کہ مشاہدہ کرنے والے کی نظرکی تیزی یا کمزوری سے بھی روئیت پر اثر پڑتا ہے۔ پس چاند کی پیدائش اس کی روئیت کے قائم مقام نہیں ہو سکتی، نہ ہی اس کا قابل روئیت ہونا اس کی فی الواقع روئیت کی ضرورت سے بے نیاز کر سکتا ہے۔

### فصل سوم: فلکی حسابات اور عدم امکان روئیت

چچلی سطور میں ہم اس نتیجے پر پہنچے ہیں کہ فلکی حسابات کی بنیاد پر قمری مہینہ کا اثبات جائز نہیں ہے۔ اب اس سوال پر بحث باقی ہے کہ کیا ان حسابات کی بنیاد پر روئیت کی لغتی کی جاسکتی ہے؟ یعنی اگر روئیت ہلال کی شہادت ملے لیکن سائنسی حسابات کی بنیاد پر اس دن اور اس مقام پر روئیت ممکن نہیں تھی تو کیا ایسی صورت میں روئیت کی شہادت کو قبول کیا جائے گا؟

جبیسا کہ ہم نے ابتداء میں ذکر کیا ہے، ہماری ناقص رائے میں فلکی حسابات کے متعلق سائنسدانوں کی آراء کی حیثیت ”ماہر کی رائے“ (رأى العبيرون) کی ہے اور بہت سارے امور میں فقهاء نے ماہرین کی آراء کو بعض شرائط اور قیود کے ساتھ جتنے کے طور پر تسلیم کیا ہے۔ ہم یہ بھی واضح کر چکے ہیں کہ مشاہدہ اور تجربہ کو سرے سے ناقابل اعتبار ٹھہرانا کسی طور پر صحیح نہیں ہے۔

یہ سوال بھی قابل توجہ ہے کہ روئیت ہلال کی گواہی کا قاضی کے سامنے از خود پیش کرنا کیوں ضروری ترар دیا گیا ہے؟ ظاہر ہے کہ قاضی کسی گواہی پر کوئی فیصلہ تھی سنا سکتا ہے جب وہ پہلے یہ اطمینان کر لے کہ گواہی قابل اعتماد ہے۔ اس کے لیے ضروری ہے کہ وہ گواہی ریکارڈ کیے جانے کے وقت گواہ کے چہرہ کے تاثرات پر بھی نظر رکھے اور گواہ سے سوالات بھی کرے۔ مفتی محمد شفیع فرماتے ہیں:

”گواہ کے چہرہ اور طرز گفتگو وغیرہ دیکھنے سے اس کے بیان کی صحت کا اندازہ لگانے میں بڑی مدد ملتی ہے۔ نیز اس پر جرح کر کے مخفی باتوں کو نکالا جا سکتا ہے اور یہ سب جب ہی ہو سکتا ہے جب کہ گواہ قاضی یا نج کے سامنے ہو۔“ (۲۷)

ظاہر ہے کہ گواہ کا ”چہرہ بشرہ اور طرز گفتگو“، قرآن ہوتے ہیں جن سے قاضی یہ اندازہ لگاتا ہے کہ گواہی قابل بھروسہ ہے یا نہیں۔ اس سے معلوم ہوا کہ قرآن کی بنیاد پر گواہ کی گواہی مسترد بھی کی جاسکتی ہے۔ روئیت ہلال کے مقررہ نصاب شہادت سے بھی معلوم ہوتا ہے کہ اس میں مشاہدہ اور تجربہ کو مد نظر رکھا گیا ہے اور قرآن کو بھی، ورنہ مطلع صاف ہونے اور مطلع ابر آلود کی صورت میں نصاب شہادت میں فرق نہ کیا جاتا۔ چنانچہ مطلع صاف ہونے کی صورت میں جمع کشیر کی شرط کی علت الہدایہ میں یہ ذکر کی گئی ہے:

”لأن التفرد بالرؤيا في مثل هذه الحالة يوهم الغلط. فيجب التوقف فيه حتى يكون

جماعاً كثيراً“ (۲۸)

(کیونکہ ایسی حالت میں تنہا شخص کی روئیت میں غلطی کا اختلال ہوتا ہے۔ پس اس وقت تک توقف واجب ہے جب تک جمع کشیر نہ ہو)

نیز فقہاء نے تصریح کی ہے کہ مطلع صاف ہونے کی صورت میں بھی اگر دیگر قرآن سے معلوم ہو جائے کہ گواہ کی گواہی قابل اعتماد ہے تو اسے قبول کیا جائے گا۔ چنانچہ مطلع صاف ہونے کی صورت میں بھی اگر صرف دو گواہ شہر سے باہر کسی کھلی فضا میں کسی شہر کے اندر ہی کسی بلند مقام پر روئیت کا دعویٰ کریں تو ان دو گواہوں کی گواہی پر شوال کے چاند کا فیصلہ کیا جا سکتا ہے۔<sup>(۷۹)</sup> یہ امر کہ شہر کے اندر آلو دیگوں کی وجہ سے مطلع صاف ہونے کے باوجود روئیت کا امکان کم ہوتا ہے اور شہر سے باہر کھلی فضا میں، یا کسی بلند مقام سے، روئیت کا امکان زیادہ ہوتا ہے، بذات خود تجربہ، مشاہدہ اور قرآن پر مبنی ہے۔

پس اگر غلطی یا وہم کے اختلال کی بنیاد پر روئیت کے متعلق گواہ کی گواہی مسترد کی جا سکتی ہے تو جب اس کی گواہی قطعی طور پر غلط ہو تو کیسے اسے قبول کیا جا سکتا ہے؟ سائنسدان اگرچہ چاند کے قابل روئیت ہونے کی پیش گوئی یقینی طور پر نہیں کر سکتے لیکن وہ چاند کی پیدائش کا وقت اتنا ہی یقینی طور پر بتا سکتے ہیں جتنا یقینی طور پر وہ سورج کے طلوع و زوال و غروب کے متعلق بتاتے ہیں۔ اس لیے ان امور کا انکار اب قطعیات کے انکار کے مترادف ہے۔<sup>(۸۰)</sup> یہی وجہ ہے کہ اگر سائنسدان قطعی دلائل سے بتائیں کہ فلاں مقام پر فلاں دن روئیت کا سرے امکان ہی نہیں (اس وجہ سے چاند کی عمر مخفی دس گھنٹے ہے، یا اس وجہ سے کہ غروب نہیں و غروب قمر کے درمیان وقفہ مخفی تین منٹ کا ہے، یا اس وجہ سے کہ چاند افق سے سات درجے سے کم کی اونچائی پر ہے، یا اور اس طرح کی قطعی وجوہات ذکر کریں) تو اس کا انکار قطعیات کا انکار ہے اور قطعیات کے خلاف نہ روایت قبل قبول ہوتی ہے اور نہ شہادت۔ پس ہماری ناقص رائے میں فلکی تحقیقات کے اداروں کی رپورٹ کو عدم امکان روئیت کے قرینہ کے طور پر استعمال کرنا شرعاً مُختسن اور ضروری ہے۔

### نتائج بحث

اس مقالہ میں تفصیلی بحث کے بعد جو نتائج سامنے آئے ہیں وہ یہاں مختصرًا پیش کیے جانتے ہیں:

۱۔ اسلامی مہینوں کے اثبات کے لیے شرعاً دو بنیادی طریقے مقرر کیے گئے ہیں: ایک یہ کہ انتیس تاریخ کو چاند کی روئیت ہو جائے اور دوسرا یہ کہ عدم روئیت کی صورت میں مہینہ کے تیس دن

پورے ہو جائیں ۔

۲۔ ماہرین فلکیات اگر روئیت کے گواہ کے طور پر آئیں تو ان کی گواہی قابل قبول ہے۔ تاہم اگر وہ گواہ کے طور پر آنے کے بجائے چاند کی پیدائش یا روئیت کے متعلق اپنی تحقیقات کی روشنی میں کوئی رائے پیش کریں گے تو اس رائے کی حیثیت ”رأی الخبیر“ کی ہے اور اس پر وہی اصول لागو ہوں گے جو رأی الخبیر پر لागو ہوتے ہیں۔

۳۔ ماہرین فلکیات کی آراء اور تحقیقات پر اعتماد کفر یا گناہ کا کام نہیں ہے کیونکہ ان کا علم نجوم اور غیب دانی سے کوئی تعلق نہیں ہے۔

۴۔ تاہم ماہرین فلکیات کی آراء کی بنا پر روئیت و عدم روئیت سے قطع نظر کرتے ہوئے محض حسابات و مشاہدات کی بنیاد پر اسلامی مہینوں کا شروع کرنا کسی طور جائز نہیں ہے۔ اس کی بنیادی وجہ یہ ہے کہ حسابات کے ذریعہ اسلامی مہینوں کے اثبات سے منصوص احکام کی خلاف ورزی ہوتی ہے جسے مصلحت، رفع حرج اور اس طرح کے دیگر اصولوں کی بنیاد پر بھی جائز نہیں ٹھہرایا جا سکتا۔ شرعی لحاظ سے ضروری ہے کہ مقررہ شروط اور نصاب کے مطابق روئیت کی شہادت مل جائے اور حاکم اس کے مطابق فیصلہ کر لے۔

۵۔ تاہم اگر مقررہ نصاب اور شروط کے مطابق شہادت مل بھی جائے لیکن فلکی حسابات کی رو سے ماہرین کی قطعی رائے یہ ہو کہ اس دن اس مقام پر روئیت ناممکن تھی تو حاکم پر لازم ہوگا کہ وہ اس شہادت کو قبول نہ کرے کیونکہ شہادت تو اس صورت میں بھی مسترد کی جا سکتی ہے جب اس میں غلطی کا احتمال ہو، جبکہ اس صورت میں اس کا غلط ہونا قطعی ہوتا ہے۔ پس فلکی حسابات کے ذریعہ اسلامی مہینوں کا اثبات ناجائز ہے لیکن روئیت کی شہادت کو قبول یا مسترد کرنے کے معاملہ میں حسابات پر اعتماد جائز اور مستحسن ہے۔

هذا ما عندي، و العلم عند الله ۔

## حوالہ جات و حاشیہ

۱ - مثال کے طور پر انگریزی اخبار ”دی نیوز“ کے ایڈیٹر کے نام خطوط کے کالم میں ایک مکتب نگار فرماتے ہیں:

The science of astronomy can correctly calculate to the last fraction of a second as to the date and time of the sighting of the moon in any part of the world but we remain in limbo and in doubt and continue to reject a confusion-free and scientific approach in this regard. (Daily The News International, 24 August 2009)

(فلکیات کا علم ہمیں دنیا کے کسی بھی خط میں کسی بھی وقت چاند کی روئیت کے متعلق سیندھ کی آخری کسر تک صحت کے ساتھ بتا سکتا ہے لیکن ہم بدستور جمود اور شکوہ کا شکار ہیں اور اس معاملہ میں ابھن سے پاک سائنسی انداز اختیار کرنے سے مسلسل گریز کر رہے ہیں)

فاضل مکتب نگار کے اس دعویٰ سے صاف معلوم ہو جاتا ہے کہ وہ خود فلکیات کی ابجد سے بھی واقف نہیں ہیں۔ آگے ہم واضح کریں گے کہ فلکی حبابات کی بنا پر یقینی طور پر چاند کی ”بیدائش“ کے متعلق پیش گوئی کی جاسکتی ہے لیکن اس کے ”قابل روئیت“ ہونے کے متعلق کوئی یقینی پیش گوئی نہیں کی جاسکتی۔ اس سے کچھ اندازہ لگایا جا سکتا ہے کہ دوسروں کو فلکیات کا درس دینے والے خود فلکیات سے کتنے نادلف ہیں۔ پھر ایسے لوگوں کی شریعت سے عدم واقفیت کا کیا روتا روتا جائے!

اس خط کی اشاعت سے تین دن قبل اسی اخبار میں جناب ڈاکٹر مظفر اقبال صاحب کا ایک مضمون Ramazan 1430 کے عنوان سے چھپا تھا۔ شاید فاضل مکتب نگار نے اس مضمون کو پڑھنے کی زحمت نہیں کی تھی۔ سائنس سے مسلمانوں کی غیر ضروری مرعوبیت کا ذکر کرتے ہوئے ڈاکٹر مظفر اقبال اس مضمون میں کہتے ہیں:

Due to the extreme inferiority complex Muslims have about science these days, it is often stated that in this day and age of science, why can't Muslims rely on technology to determine the beginning and ending of their lunar month? The answer is simple: this is not the criterion established by the two primary sources of law in Islam: the Qur'an and the Sunnah. (Daily The News International, 21 August 2009)

(مسلمان سائنس کے بارے میں ان دنوں جس شدید احساس کمتری میں بٹلا ہیں اس کی وجہ سے عام طور پر یہ بات کہی جاتی ہے کہ سائنس کے اس دور میں مسلمان اپنے قمری مہینہ کی ابتداء و انتہا کا فصلہ کرنے کے لیے کیوں جینا لوگی پر انحصار نہیں کر سکتے؟ اس کا جواب بڑا سادہ ہے: یہ وہ طریقہ نہیں ہے جو اسلام کے دو بنیادی مأخذ، قرآن اور سنت، نے متعین کیا ہے)

اصولی اور قانونی لحاظ سے ڈاکٹر صاحب کی یہ رائے بالکل درست ہے، جیسا کہ ہم آگے واضح کریں گے۔

پہلے سال ۱۴۳۰ھ میں عید الفطر کی روایت کے معاملہ میں جو تنازع اثا اس میں دیگر امور کے علاوہ ایک تنازع امر یہ بھی تھا کہ ۱۹ ستمبر کو سرکاری فیصلہ کے مطابق اٹھائیں تو روزہ تھا لیکن پشاور کی مسجد قاسم علی خان کے اعلان کے مطابق یہ اٹھائیں تو روزہ تھا۔ پھر جب اس دن روایت کی شہادتیں، جو اخباری رپورٹ کے مطابق ۲۰ سے زائد تھیں، ملیں تو مسجد قاسم علی خان نے اگلے دن عید کا اعلان کر لیا حالانکہ ۱۹ ستمبر کو غروب شمس کے وقت چاند کی عمر صرف ساڑھے اٹھا رہے تھے اور پشاور اور اس سے ملحقہ علاقوں میں غروب شمس کے صرف تین منٹ بعد غروب قمر ہوا۔ پس عقلًا اس دن روایت سرے سے ممکن ہی نہیں تھی۔

۳۔ فتاویٰ رضویہ (lahor: رضا فاؤنڈیشن، ۱۹۹۶ء)۔ ج ۱۰، ص ۳۶۳

مناسب معلوم ہوتا ہے کہ بیان پاکستانی ”قانون شہادت آرڈر مجریہ ۱۹۸۳ء“ سے وہ قواعد مختصرًا پیش کیے جائیں جو رائیِ انجیئر (opinion of expert) پر لاگو ہوتے ہیں:

قانون شہادت کا بنیادی قاعدہ یہ ہے کہ عدالت کے سامنے صرف وہی شہادت پیش کی جا سکتی ہے جو عدالت کے سامنے زیر بحث موضوع سے متعلق (relevant) ہو۔ (دفعہ ۱۸) اس لیے دو حقائق کے درمیان تعلق (relevancy of facts) کے بارے میں قانون شہادت میں انتہائی تفصیلی قواعد دیے گئے ہیں۔ (دفعات ۱۸)

(۶۹)

ان قواعد میں ایک اہم قاعدہ یہ ہے کہ عدالت کے سامنے جب زبانی شہادت (oral evidence) دی جائے تو شہادت براہ راست (direct) ہو۔ مثال کے طور پر اگر شہادت کسی ایسے امر سے متعلق ہو جو دیکھا گیا ہو تو شہادت وہی شخص دے گا جس نے خود وہ امر دیکھا ہو۔ البتہ بعض صورتوں میں شہادۃ علی الشہادۃ کی گنجائش دی گئی ہے۔ (دفعہ ۱۷)

بعض صورتوں میں عدالت کے سامنے تنازع امر میں کسی ایسے شخص کی رائے بھی ”متعلق“ ہو جاتی ہے جو اس تنازع میں نہ فریق ہوتا ہے اور نہ گواہ۔ اس ضمن میں قرار دیا گیا ہے کہ اگر سائنس سے متعلق امور کے بارے میں عدالت کوئی رائے قائم کرنا چاہتی ہے تو وہ متعلقہ شعبہ کے ماہر کی رائے طلب کر سکتی ہے۔ (دفعہ ۵۹)

ایسے امور جن سے اس ماہر کی رائے پر اثر پڑتا ہو بھی متعلق ہو جاتے ہیں۔ مثال کے طور پر اگر ماہر نے قرار دیا ہو کہ بعض مخصوص علامات ایک مخصوص زہر کے نتیجے میں پیدا ہوتے ہیں اور وہ علامات کسی شخص میں نظر آئیں تو اس سے عدالت یہ نتیجہ اخذ کر سکتی ہے کہ وہ شخص اس زہر کا شکار ہوا حالانکہ اس ماہر نے یہ گواہی نہیں دی کہ اس نے کسی شخص کو براہ راست اس شخص کو زہر دیتے ہوئے دیکھا ہے۔ (دفعہ ۲۰)

سابقہ مشاہدات اور تجربات جن کی بنا پر کوئی ماہر کسی امر کے بارے میں رائے قائم کرتا ہے بھی متعلق قرار دیے جاتے ہیں۔ (دفعہ ۲۵)

بعض اوقات کسی امر کے ماہر کو طلب کرنے کے بجائے اس کی کامی گئی تحقیقی کتاب یا مضمون کا عدالت کے سامنے پیش کرنا بھی کافی سمجھا جاتا ہے۔ (دفعہ ۱۷)

اسی طرح ماہر اپنی یادداشت تازہ کرنے کے لیے خود بھی متعلقہ فن کی تحقیقی کتاب یا مضمون سے استفادہ کر سکتا ہے۔ (دفعہ ۱۵۵)

۵۔ مثال کے طور پر کسی زخم کی نوعیت کے تعین کے لیے کہ وہ موضعہ ہے، متناحہ ہے یا باضعة، طبیب ہی

- کی رائے پر انحصار کیا جاتا ہے۔ تفصیل کے لیے دیکھیے: الموسوعة الفقهية (کویت: وزارة الأوقاف والشؤون الإسلامية، ١٩٩٢م)۔ ج ١٩، ص ١٢-٢٦)
- ٦- سنن الترمذی، کتاب الطهارة، باب ما جاء في كراهة اتیان الحائض، حدیث رقم ١٢٥
- ٧- مجموعۃ رسائل ابن عابدین۔ ج ۱، ص ۲۲۵
- ٨- ایضاً، ص ۲۲۶
- ٩- الدكتور ذوالقدر علی شاہ، الحسابات الفلكية واثبات شهر رمضان: رؤية مقاصدية فقهية (هرندن-فرجنیا: المحمد العالمي للقرآن الاسلامی، ٢٠٠٩م)، ص ٢٥
- ١٠- امام ابو عبد اللہ محمد بن اسماعیل البخاری، الجامع الصحيح، کتاب الصوم، باب قول النبي ﷺ اذا رأيتم الهلال فصوموا و اذا رأيتموه فأفطروا، حدیث رقم ١٧٧٤
- ١١- ایضاً، باب قول النبي ﷺ لا نكتب ولا نحسب، حدیث رقم ١٧٨٠
- ١٢- ایضاً، باب قول النبي ﷺ اذا رأيتم الهلال فصوموا و اذا رأيتموه فأفطروا، حدیث رقم ١٧٧٣
- ١٣- ایضاً، حدیث رقم ١٧٧٣
- ١٤- محمد امین ابن عابدین الشاہی، رد المحتار علی الدر المختار شرح تنویر الأ بصار (القاهرة: مصطفی البابی الحنفی، تاریخ مدارو)۔ ج ۲، ص ۱۰۱
- ١٥- ڈاکٹر ذوالقدر علی شاہ کہتے ہیں:
- ”ان ولادة القمر الجديد هي فقط علامة تعرف من خلالها الوقت ، حيث أن للقمر بداية و نهاية واضحة خلال مساره في فلكه حول الأرض. نقطة البداية هي نقطة الولادة ، وهي الطريقة الأكثر دقة التي نستطيع من خلالها اثبات الشهور والسنين الإسلامية في وقت مبكر اعتماداً على الحسابات الفلكية الدقيقة. لهذا لا يوجد أى خطأ في اتخاذ ولادة القمر الجديد كمبداً أو علامة بداية الشهر الجديد“ (الحسابات الفلكية واثبات شهر رمضان، ص ١٢٥)
- (ئے چاند کی پیدائش وقت معلوم کرنے کی صرف علامت ہے کیونکہ زمین کے گرد اپنے مدار میں چاند کے سفر کی ابتداء اور انتہاء بالکل واضح ہوتی ہے۔ نقطہ آغاز پیدائش کا نقطہ ہے اور یہی زیادہ یقینی ہے جس کی رو سے دقيق فلكی حسابات پر اعتماد کرتے ہوئے ہم اسلامی مہینوں اور سالوں کا اثبات جلدی کر سکیں گے۔ پس چاند کی پیدائش کوئے مہینے کی ابتداء کی علامت ماننے میں کوئی قباحت نہیں ہے)
- ١٦- ایضاً، ص ٢٩
- ١٧- ڈاکٹر محمد طاہر القادری ، ”فصل المقال في رؤية الهلال“، ماهنامہ ”منهج القرآن“ لاہور ، مارچ ١٩٩٦ء ، ص ٢٩
- ١٨- الحسابات الفلكية واثبات شهر رمضان، ص ١٨-١٩ و ٧٩-٨٣
- ١٩- آفتاب آمد دلیل آفتاب کے مصادق جب کسی امر پر اجماع ثابت ہوا تو پھر اجماع کی دلیل جاننے کی ضرورت نہیں رہتی۔ تفصیل کے لیے دیکھیے: شش الانجمنہ ابو بکر محمد بن ابی سہل السرخی، تمہید الفصول في الأصول (أصول السرخسي) (لاہور: مکتبہ مدینی، ١٩٨١ء)، ج ۱، ص ٣٠١-٣٠٣۔
- ٢٠- صحیح مسلم، کتاب الصیام، باب بیان أن لکل بلد رؤیتهم و أنهم اذا رأوا الهلال ببلده...، حدیث رقم ١٨١٩

- ۲۱- المجموع شرح المهدب (القاهرة : المطبعة الميرية ، تاريخ ندارد ) ، ج ۲ ، ص ۲۷۰
- ۲۲- الحسابات الفلكية و اثبات شهر رمضان ، ص ۱۳۲.....۱۲۵
- ۲۳- مشترک، م Howell اور مفسر کی اصطلاحات کی توضیح اور ان سے متعلق اصولوں کی تشریف کے لیے دیکھیے : اصول السرخسی ، ج ۱ ، ص ۱۲۲ - ۱۲۳
- ۲۴- صحیح البخاری ، کتاب الصوم ، باب قول النبي ﷺ اذا رأيتم الہلال فصوموا و اذا رأيتموه فأفطروا ، حدیث رقم ۱۷۷۶
- ۲۵- امام مالک بن انس ، الموطا ، کتاب الصیام ، باب ما جاء في رؤية الہلال للصوم و الفطر في رمضان ، حدیث رقم ۵۵۹؛ صحیح البخاری ، کتاب الصوم ، باب قول النبي ﷺ اذا رأيتم الہلال فصوموا و اذا رأيتموه فأفطروا ، حدیث رقم ۱۷۷۳
- ۲۶- امام ابو عیسیٰ محمد بن عیسیٰ الترمذی ، سنن الترمذی ، کتاب الصوم ، باب ما جاء أن الصوم لرؤیة الہلال و الالطار له ، حدیث رقم (۲۲۳)
- ۲۷- امام مسلم بن جاجان القشیری ، صحیح مسلم ، کتاب الصیام ، باب وجوب صوم رمضان لرؤیة الہلال و الفطر لرؤیة الہلال ، حدیث رقم ۱۸۱۰
- ۲۸- امام ابو داود سلیمان بن اشعث الجتنی ، سنن ابی داود ، کتاب الصوم ، باب من قال فان غم عليکم فصوموا ثلاثین ، حدیث رقم ۱۹۸۲
- ۲۹- امام احمد بن حنبل الشیبانی ، مسنند احمد ، باقی مسنند المکثرين ، مسنند جابر بن عبد الله ، حدیث رقم ۱۳۱۳۳
- ۳۰- دور جدید میں اصول فقہ پر لکھنے والے کئی اصحاب علم نے قرار دیا ہے کہ جب دونصوص ظاہر متعارض ہوں تو حنفی فقهاء نے، ترجیح اور جمع میں جمع کو سب سے آخر میں رکھتے ہیں اور پہلے ناخ اور منسوخ کے تعین کی کوشش کرتے ہیں۔ ہماری ناقص رائے میں یہ حنفی اصول فقہ کے متعلق ایک بہت بڑی غلط فہمی ہے۔ غالباً اس غلط فہمی کی ایک بڑی وجہ یہ ہے کہ اصول کی کتابوں میں ”معارضة“ کی بحث کی ابتداء میں اس قسم کی تصریحات مل جاتی ہیں کہ اگر نصوص کی تاریخ کا علم ہوتا تو ان میں تعارض کا سوال پیدا نہ ہوتا، بلکہ متقدم کو منسوخ اور متاخر کو ناخ قرار دیا جاتا۔ (مثال کے طور پر دیکھیے: اصول السرخسی۔ ج ۲ ، ص ۱۲) تاہم فقهاء و اصولیین کی ان نصوص سے یہ استنباط قلت تامل کا نتیجہ ہے۔ آگے خود امام سرخسی نے معارضہ کی جو تفسیر پیش کی ہے اس سے اس استنباط کی غلطی اچھی طرح واضح ہو جاتی ہے۔ چنانچہ وہ معارضہ کی تعریف ان الفاظ میں کرتے ہیں: ہی الممانعة على سبيل المقابلة - (ایضاً)
- اس کے بعد اس کے رکن کی وضاحت ان الفاظ میں کرتے ہیں:
- و أما الرکن فهو تقابل الحجتين المتساویتين على وجه يوجب كل واحد منها ضد ما توجه الآخری۔  
(ایضاً)
- اس سے معلوم ہوا کہ دونصوص کے درمیان معارضہ اس وقت تک پایا ہی نہیں جا سکتا جب تک دو باقی ثابت نہ کی جائیں:
- اولاً: یہ کہ یہ دونوں نصوص قوت میں متساوی ہیں کیونکہ قوی اور ضعیف میں کوئی معارضہ نہیں پایا جاتا؛ اور
- ثانیاً: یہ کہ ایک نص سے جو کچھ معلوم ہو رہا ہے دوسری نص سے اس کے بالکل متفاہ بات معلوم ہو رہی ہے۔

چنانچہ اگر دونصوص کے درمیان بظاہر پائے جانے والے تناقض کو دور کیا جاسکے تو ان کے درمیان معارضہ نہیں پایا جائے گا۔

اس کے بعد مزید وضاحت کے لیے امام سرخی اس معارضہ کی شرط کا بھی ذکر کر دیتے ہیں: أن يكون تقابل الدليلين في وقت واحد وفي محل واحد، لأن المضادة والتضاد لا يتحقق بين الشيئين في وقين ولا في محلين حساً و حكماً۔ (ایضاً)

آگے امام سرخی معارضہ سے نکلنے کے لیے ”مخلص“ کا ذکر ان الفاظ میں کرتے ہیں: يطلب هذا المخلص أولاً من نفس الحجة، فان لم يوجد فمن الحكم، فان لم يوجد فباعتبار الحال، فان لم يوجد فباعتبار التاريخ نصاً، فان لم يوجد فباعتبار التاريخ دلالة۔ (ایضاً، ص ۲۷)

اس کے بعد یہی بات کی وضاحت میں فرماتے ہیں:

في بيانه من أوجه: أحدها أن يكون أحد النصين محكمًا و الآخر مجملًا أو مشكلًا۔ فان بهذا يتبيّن أن التعارض حقيقة غير موجود بين النصين و ان كان موجودًا ظاهراً۔ فيصار الى العمل بالمحكم دون المجمل والمشكل۔ وكذلك ان كان أحدهما نصاً من الكتاب أو السنة المشهورة و الآخر خبر الوارد . وكذلك ان كان أحدهما محتملاً للخصوص، فإنه ينتهي معنى التعارض بتخصيصه بالنص الآخر۔ (ایضاً، ص ۱۸)

خنی اصول کے اس طریق کے مطالعہ کے لیے بہترین کتاب امام سرخی کی لمبسوط ہے۔ ایک دوسرے مقام پر ہم نے اس طریق کی وضاحت یوں کی ہے:

”خنی فقهاء کا طریقہ یہ رہا ہے کہ وہ نصوص سے ایک قاعدہ عامہ مستبط کرتے ہیں، پھر اسے قانون کے تمام ابواب میں ان تمام جزئیات پر منتبط کرتے ہیں جن پر اس کا اطباق اس کے مخصوص شرائط کے ساتھ مکن ہوتا ہے۔ پھر اگر کسی نص سے اس قاعدے کے برکس حکم معلوم ہوتا ہے تو یا تو وہ اس نص کی ایسی تاویل کر دیتے ہیں جس سے اس کے اور قاعدے کے درمیان تلقیق ہو جاتی ہے، یا پھر اسے قاعدہ عامہ سے استثناء قرار دیتے ہیں۔ بعض مخصوص صورتوں میں قاعدہ عامہ سے متصادم خبر واحد پر عمل کو وہ مجبوراً ترک کر دیتے ہیں اور اسے منسون خ قرار دیتے ہیں یا یہ قرار دیتے ہیں کہ اس روایت میں روایی کو کوئی اشتبہ پیش آیا ہے“ (محمد مشتاق احمد، ”جہاد، مراجحت اور بغاوت : اسلامی شریعت اور میان الاقوامی قانون کی روشنی میں“) (گوجرانوالہ: الشریعہ اکادمی، ۲۰۰۸ء)۔ (ص ۵۰)

”میرے استاد محترم جناب پروفیسر عمران احسان خان نیازی کا کہنا ہے اور مجھے علی وجہ البصیرت ان کی اس رائے سے اتفاق ہے۔ کہ خنی طریق انسباط کے فہم کے لئے بہترین مأخذ امام سرخی کی عظیم الشان کتاب ”لمبسوط“ ہے۔ امام سرخی کے قانونی تجزیے کی ایک اہم خصوصیت یہ ہے کہ وہ مسائل کے پیچھے کار فرما قانونی اصولوں کی تفصیلی وضاحت کرتے ہیں اور ان نصوص کا قانونی تجزیہ کرتے ہیں جن سے ان اصولوں کا انسباط کیا جاتا ہے۔ پھر وہ ان نصوص کا جائزہ پیش کرتے ہیں جن سے بظاہر ان اصولوں سے متصادم حکم معلوم ہوتا ہے۔ اس کے بعد وہ ان نصوص کی یوں تاویل کرتے ہیں کہ ان کے اور قانونی قواعد کے درمیان بظاہر نظر آنے والا تعارض ختم ہو جاتا ہے۔ امام سرخی کے قانونی تجزیے میں ایک اور اہم خصوصیت یہ نظر آتی ہے کہ بظاہر دو مختلف مسائل جو ایک ہی اصول کے تحت آتے ہوں ان کو وہ اکٹھا ذکر کر دیتے ہیں۔ چنانچہ

اگر وہ سیر کا مسئلہ بیان کر رہے ہوں تو اس مسئلے کے پیچھے کار فرما اصول کی وضاحت کے لئے عین ممکن ہے کہ وہ شفہ کے ابواب سے کوئی مسئلہ بیان کریں۔ اسی طرح بظاہر یکساں نظر آنے والے مسائل کے مختلف احکام کی وضاحت وہ اس طرح کر دیتے ہیں کہ ان کے پیچھے کار فرما قانونی اصول واضح طور پر سامنے آجائے ہیں اور ان کے درمیان قانونی فرق سمجھ میں آجاتا ہے،“ (ایضاً، ص ۵۱)

۳۱۔ ابو عمر یوسف بن عبد اللہ بن عبد البر القطبی، الاستذکار الجامع لمذاہب فقهاء الأمصار و علماء الأقطار في ما تضمنه الموطأ من معانی الرأي والآثار و شرح ذلک کلمہ بالایجاز و الاختصار ( دمشق: دار قتبیۃ للطباعة والنشر، ۱۹۹۳م)۔ ج ۱، ص ۱۸۔

۳۲۔ ابو عمر یوسف بن عبد اللہ بن عبد البر القطبی، التمهید لما في الموطأ من المعانی و الأسانید (رباط: وزارة الأوقاف، ۱۴۹۰ھ)۔ ج ۱، ص ۳۵۲۔

۳۳۔ امام رضی نے اجماع کی جیت کے ضمن میں اس سوال پر تفصیلی بحث کی ہے کہ کن لوگوں کے اختلاف سے اجماع متاثر نہیں ہوتا۔ اس ضمن میں وہ اس محدث کا بھی ذکر کرتے ہیں جو فقیہ نہ ہو۔ و كذلك من یکون محدثاً لا بصر له فی وجوه الرأی و طرق المقاييس الشرعية ، لا یعتد بقوله فی الاجماع لأن هذا فيما یبني عليه حکم الشرع بمنزلة العامی ، و لا یعتد بقول العامی فی اجماع علماء العصر۔ (أصول السرخسی، ج ۱، ص ۳۱۲)

۳۴۔ علی بن محمد ابن حجر العسقلانی، فتح الباری بشرح صحيح الامام أبي عبد الله محمد بن اسماعیل البخاری (المکتبۃ السلفیۃ، ت-ن)  
اس موضوع پر تفصیلی بحث کے لیے دیکھیے:

Imran Ahsan Khan Nyazee, Al-Hidayah (Bristol: Amal Press, 2006),

xiii-xxiii

۳۶۔ الحسابات الفلكية واثبات شهر رمضان ، ص ۱۰۵ - ۱۱۳

ایضاً ، ص ۲۷

۳۷۔ ایضاً ، ص ۱۰۵ - ۱۰۶

۳۸۔ ڈاکٹر صاحب نے بعض محدثین کی رائے پر اعتماد کرتے ہوئے سیدنا عبد اللہ بن عمر رضی اللہ عنہما کے مسلک کی

یہ توجیہ کی ہے :

فإن كان من رمضان تسع وعشرون يوماً كان يعتبر أن اكمال الثلاثين بصيام يومه الأول. أما إذا انتهى شهر رمضان بعدة ثلاثين يوماً فإن ابن عمر كان يعتبر أن يوم صومه الأول هو صوم تطوع من شعبان۔ (ایضاً ، ص ۱۰۶)

(اگر رمضان انتیس دن کا ہوتا تو وہ اپنے پہلے روزہ کو رمضان کا روزہ قرار دے کر تمیں دن پورے کرنے کے حکم پر عمل کرتے اور اگر رمضان تیس دن کی گنتی پر پورا ہوتا تو ابن عمر اپنے پہلے روزہ کو شعبان کا نفلی روزہ مان لیتے)

یہاں ڈاکٹر صاحب خود اپنا یہ موقف بھول گئے ہیں کہ عبادات کے لیے امور کا ”یقینی“ ہونا ضروری ہے۔ اسی بنا پر ڈاکٹر صاحب نے یہ رائے اختیار کی ہے کہ روایت ہلال کے بجائے چاند کی پیدائش کو معیار بنانا چاہیے۔

جیزت ہوتی ہے کہ ”یقین“ پر اتنا زور دینے والے یہ رائے کیسے اختیار کر سکتے ہیں کہ انتیویں شعبان کے اگلے دن جس نے روزہ رکھا وہ اسے رمضان کا واجب روزہ یا شعبان کا نقلی روزہ قرار دینے کے لیے پورا ایک مہینہ انتظار کرے! کیا عبادات میں نیت اسی طرح کی جاتی ہے؟ جیسا کہ ظاہر ہے، اس مسئلہ کا یوم شک کے روزہ سے گہرا تعلق ہے۔ اس لیے مناسب معلوم ہوتا ہے کہ یہم شک کے روزہ کی مختلف صورتوں کے متعلق فقهاء کا موقف مختصرًا پیش کیا جائے۔ بدایہ المبتدی کے متن میں قرار دیا گیا ہے:

و ان غم عليهم أكملوا عدة شعبان ثلاثة يوماً، ثم صاموا۔ (بربان الدين ابو بكر المرغينياني، الهدایۃ شرح بدایۃ المبتدی، کتاب الصوم، فصل فی رویۃ الہلال (بیروت: دار الفکر، تاریخ نہاد) ج ۱، ص ۷۱)  
 (اگر موسم ابر آلود ہو تو وہ شعبان کے تیس دنوں کی گئتی پوری کریں، پھر اس کے بعد روزہ رکھیں)  
 اس کی شرح میں الہدایۃ میں ایک تو اس حدیث کا حوالہ دیا گیا ہے جس میں مطلع ابر آلود ہونے کی صورت میں شعبان کے تیس دن پورے کرنے کا حکم دیا گیا ہے اور پھر اس اہم قانونی اصول کا حوالہ دیا گیا ہے:  
 الأصل بقاء الشهرين، فلا ينتقل عنه الا بدليل، ولم يوجد. (ایضاً)

(اصل یہ ہے کہ مہینہ شروع ہو چکنے کے بعد جاری رہے گا اور نئے مہینے کی طرف انتقال تھی ہو گا جب اس کی دلیل ملے، جبکہ اس صورت میں وہ دلیل نہیں پائی جاتی)

اس کے بعد یہم شک کے روزہ کا حکم بدایۃ المبتدی کے متن میں یوں بیان کیا گیا ہے:  
 ولا يصومون يوم الشك الا اطوعاً۔ (ایضاً) (اور شک کا روزہ نہ رکھیں مگر نقل کی نیت سے)  
 اس کی شرح میں الہدایۃ میں یوم شک کے روزہ کی پانچ صورتیں ذکر کی گئی ہیں:

رمضان کے روزہ کی نیت کرے تو یہ مکروہ ہے اور اس کی دلیل اوپر مذکور ہوئی۔ نیز یہ اہل کتاب سے مشابہت بھی ہے کیونکہ انہوں نے فرض روزوں میں اپنی جانب سے اضافہ کیا۔ بعد میں اگر معلوم ہوا کہ یہ دن رمضان ہی کا تھا، مثلاً اگر رؤیت کی شہادت بعد میں پہنچ گئی، تو یہ روزہ نقلی متصور ہو گا۔ ہاں، اگر یہ دن شعبان ہی کا ہو، مثلاً اگر رؤیت کی شہادت بعد نہ ملی، تو پھر یہ روزہ نقلی متصور ہو گا۔ (ایضاً)

اگر کسی اور واجب روزہ، مثلاً نذر یا فرقا، کی نیت کرے تو یہ بھی مکروہ ہے۔ تاہم اس کی کراہت بیہی صورت سے کمتر ہے۔ اس صورت میں بھی اگر بعد میں معلوم ہوا کہ یہ رمضان کا پہلا دن ہے تو یہ روزہ رمضان کا شمار ہو گا کیونکہ رمضان میں کسی اور قسم کا واجب یا نقلی روزہ نہیں رکھا جا سکتا۔ اگر یہ شعبان کا دن ہو تو اس پر اختلاف ہے کہ کیا یہ روزہ نقلی سمجھا جائے گا یا وہ واجب ذمہ سے ساقط ہو جائے گا جس کے لیے روزہ رکھا تھا؟ تاہم صاحب ہدایہ نے ترجیح اسے دی ہے کہ واجب ذمہ سے ساقط ہو جائے گا۔ (ایضاً، ص ۱۸-۲۷)

اگر نقلی روزہ کی نیت کرے تو یہ مکروہ نہیں ہے۔ اگر وہ معمول کے مطابق نقلی روزہ رکھ رہا تھا، جیسے وہ ہر تیسے دن روزہ رکھتا ہو اور یہ روزہ اتفاقاً انتیس شعبان کے بعد آیا تو اس صورت میں روزہ رکھنا اس کے توڑنے سے بہتر ہے۔ البتہ اگر اس نے محض اس دن روزہ رکھا ہو تو یہ امر اختلاني ہے۔ بعض نے اس صورت میں روزہ توڑنے کو اور بعض نے روزہ رکھنے کو بہتر کہا ہے۔ صاحب ہدایہ نے تصریح کی ہے کہ بعض صحابہ سے اس دن روزہ رکھنے کی جو روایت ہوئی ہے وہ اسی نوعیت کا روزہ تھا۔ (ایضاً، ص ۱۸)

رابعاً: اگر یہ نیت کرے کہ کل رمضان ہو تو میرا روزہ ہے، ورنہ نہیں، تو عزیمت کی عدم موجودگی کی وجہ سے اس صورت میں روزہ نہیں ہوگا۔ (ایضاً)

خامساً: اگر یہ نیت کرے کہ کل رمضان ہو تو میرا روزہ رمضان کا ہے اور اگر شعبان ہو تو میرا کسی اور واجب، مثلاً نذر یا قضا، کا روزہ ہے، تو یہ بھی کروہ ہے۔ پھر اگر یہ دن رمضان کا ہو تو رمضان کا روزہ اس کے ذمہ سے ساقط ہو جائے گا کیونکہ روزہ رکھنے کی عزیمت پائی گئی اور جیسا کہ پیچھے واضح کیا گیا رمضان میں صرف رمضان ہی کا روزہ رکھا جا سکتا ہے۔ تاہم اگر یہ دن شعبان کا ہو تو نذر یا قضا کا وہ واجب روزہ اس کے ذمہ سے ساقط نہیں ہو گا کیونکہ اس نے اس کا تعین نہیں کیا تھا۔ (ایضاً)

اگر ڈاکٹر ڈالفقار علی شاہ صاحب صرف روایات اکٹھا کر کے ان میں معمولی لفظی تغیرات پر وقت اور توائیں صرف کرنے کے بجائے ان فقہی جزئیات کے پیچھے کارفرما قانونی اصولوں پر غور کرتے تو ان کے متانج بحث یکسر مختلف ہوتے لیکن اس پر افسوس ہی کیا جاسکتا ہے کہ ان کی تحقیق میں قانونی تجزیہ کے بجائے روایات کی چجان پھٹک پر ہی سارا زور دیا گیا ہے، حالانکہ کتاب کا ذیلی عنوان ہے: ”دراسۃ مقاصدیۃ فقہیۃ“۔

الهداۃ شرح بدایۃ المبتدی، کتاب الصوم، فصل فی رؤیۃ الہلال، ج ۱، ص ۷۷۔

ڈاکٹر شاہ نے فلکی حسابات کی تردید میں کئی فقہائے حنابلہ کی آراء نقش کی ہیں۔ مثال کے طور پر انھوں نے امام زین الدین عبد الرحمن بن احمد جو ابن رجب حنبلی کے نام سے مشہور ہیں، کی رائے تفصیل سے ذکر کی ہے۔ (الحسابات الفلكية و اثبات شهر رمضان، ص ۲۲۳-۲۲۴) اسی طرح انھوں نے امام ابن تیمیہ کی رائے بھی تفصیل سے نقل کی ہے۔ (ایضاً، ص ۵۲-۵۳)

ایضاً، ص ۱۰۵-۱۰۶۔

مختلف فقہی ممالک سے گلڑے جوڑ کر ایک نیا موقف بنانے کا عمل ”تلفیق“ کہلاتا ہے۔ اسے عصر حاضر میں معروضیت اور غیر جانبداری کی علامت سمجھا جاتا ہے حالانکہ درحقیقت یہ اصولی تضادات اور تناقضات کا مجموعہ ہوتا ہے۔ اس طریق کار پر تقدیم کے لیے دیکھیے: محمد مشتاق احمد، حدود قوانین: اسلامی نظریاتی کوسل کی عبوری رپورٹ کا تعمیدی جائزہ (مردان: مدارالعلوم، ۲۰۰۲ء)، مزید تفصیل کے لیے دیکھیے: محمد مشتاق احمد، ”پاکستان میں رائج فوجداری قوانین: اسلامی قانونی فکر کے اہم مباحث“ (زیر طبع)۔

الحسابات الفلكية و اثبات شهر رمضان، ص ۸۲۔

تفصیل کے لیے دیکھیے: محمد مشتاق احمد، ”رؤیت ہلal کے فیصلہ کے لیے حکم حاکم کی ضرورت“، فکر و نظر، جلد ۷، شمارہ ۲، ص ۶۳-۶۹۔

اس موضوع پر تفصیلی بحث کے لیے دیکھیے: اصول السرخسی، ج ۱، ص ۳۲۱-۳۲۸۔

رد المحتار علی الدر المختار، ج ۲، ص ۹۹۔ شوال کے ہلal کا فیصلہ ہونے پر صوبہ سرحد کے کئی علاقوں میں ہوائی فائرنگ کا دستور رائج ہے۔ یہ فائرنگ، ظاہر ہے کہ حکومت کی جانب سے نہیں کی جاتی بلکہ عام لوگ خوشی کے اظہار کے لیے کرتے ہیں۔ نیز یہ فائرنگ رمضان کے لیے نہیں کی جاتی بلکہ صرف شوال کے ہلal کے لیے کی جاتی ہے۔ بعض اوقات رؤیت ہلal کے فیصلہ سے بھی قبل فائرنگ شروع ہو جاتی ہے اور لوگ یہ فرض کر لیتے ہیں کہ رؤیت کا فیصلہ ہو چکا۔ سوچنے سمجھنے والے لوگوں کی جانب سے اس پر اعتراض اور نکیر کا سلسلہ بھی جاری رہتا ہے اور اکثر لوگ یہ کہتے نظر آتے ہیں کہ چاند نظر آیا ہو نہ آیا ہو لیکن یہ لوگ فائرنگ کا

- کے ذریعہ عید لے آئیں گے!
- الحسابات الفلكية و اثبات شهر رمضان ، ص ۲۰ - ۳۸
- ال ايضاً ، ص ۲۹ - ۳۹
- ال ايضاً ، ص ۱۸-۱۹ - ۴۰
- ال ايضاً ، ص ۱۸ - ۴۱
- ال ايضاً ، ص ۲۰-۲۱ - ۴۲
- ابو حامد محمد بن محمد الغزالی، المستصفى من علم الأصول (بيروت: داراحیاء التراث العربي، تاریخ ندارد)، ج ۱، ص ۲۱۶-۲۱۷ - ۴۳
- ال ايضاً ، ص ۲۲۲ - ۴۴
- ال ايضاً ، ص ۲۱۶ - ۴۵
- ال ايضاً ، ص ۲۱۷-۲۱۸؛ ابوحاتم الشاطئی، الموافقات فی أصول الشريعة (القاهرة: المكتبة التجارية الكبرى، ۱۹۲۲ء)، ج ۲، ص ۷ - ۴۶
- ال ايضاً - ۴۷
- ال ايضاً - ۴۸
- مغری اصول قانون کی روشنی میں اس موضوع پر بحث کے لیے دیکھیے:

Edgar Bodenheimer, Jurisprudence: The Philosophy and

Methodology of Law, (Cambridge University Press, 1974), 196

- مثال کے طور پر مغربی ممالک اظہار رائے کی آزادی کے حق کو اتنی اہمیت دیتے ہیں کہ توہین رسالت بھی ان کے نزدیک جائز ہو جاتی ہے جبکہ اسلامی قانون کی رو سے توہین رسالت ایک قابل سزا جرم ہے۔ تفصیل کے لیے دیکھیے:

Hajra Saboor, Blasphemy and Freedom of Expression: The Islamic

Perspective (Unpublished Thesis of LLM International Law, Faculty of

Shariah and Law, International Islamic University Islamabad, 2006).

المستصفى ، ج ۱، ص ۲۷ - ۶۱

ال ايضاً ، ص ۲۱۸ - ۶۲

الحسابات الفلكية و اثبات شهر رمضان ، ص ۱۳۰ - ۶۳

ال ايضاً ، ص ۳۲ - ۶۴

ال ايضاً ، ص ۸۲ - ۶۵

ال ايضاً ، ص ۹۲ - ۶۶

ال ايضاً - ۶۷

ڈاکٹر مظفر اقبال کہتے ہیں:

A further misunderstanding and confusion about the beginning and

ending of Ramazan is the artificial link of this beginning (or ending) with the unity of the Ummah... [W]hat has Muslim unity to do with the beginning or ending of Ramazan? ... [H]ow does the unity of the Ummah suffer if people in Afghanistan begin and end their fasting on a day different from that on which people in Iran or Pakistan do? There is absolutely no connection between the two. ("Ramazan 1430", Daily The News International, 21 August 2009)

(ایک اور غلط فہمی اور الحسن یہ ہے کہ رمضان کی ابتداء (یا انتہاء) کو مصنوعی طور پر امت کی وحدت سے جوڑا جاتا ہے..... مسلمانوں کے اتحاد کا رمضان کی ابتداء یا انتہاء سے کیا تعلق ہے؟ اگر افغانستان میں لوگ رمضان کا آغاز و اختتام ایران یا پاکستان کے لوگوں سے مختلف دنوں پر کریں تو اس سے اتحاد امت کو کیسے نقصان پہنچتا ہے؟ ان دو امور کا آپس میں کوئی تعلق نہیں ہے)

- ۶۹۔ الحسابات الفلكية و اثبات شهر رمضان، ص ۳۷
- ۷۰۔ تفصیل کے لیے دیکھیے: محمد مشناق احمد، ”اختلاف مطابع کے اعتبار و عدم اعتبار اور وحدت عیدین و رمضان کا مسئلہ“ (زیر طبع)۔
- ۷۱۔ اس مسئلہ کی تفصیل کے لیے دیکھیے: ”رؤیت ہلال کے فیصلہ کے لیے حکم حاکم کی ضرورت“، ص ۲۹-۳۷۔
- ۷۲۔ ایضاً، ص ۲۵
- ۷۳۔ ایضاً، ص ۳۲-۳۲
- ۷۴۔ اس مقالہ میں چاند کی پیدائش، اس کے قابل رؤیت ہونے اور اس طرح کے دیگر متعلقہ مسائل میں ہم نے زیادہ احتمار www.moonsighting.com کی تحقیق پر کیا ہے۔ ان مسائل پر یہ ویب سائٹ نہایت منیز معلومات رکھتی ہے۔
- ۷۵۔ ایضاً
- ۷۶۔ ایضاً
- ۷۷۔ مفتی محمد شفیع، رؤیت ہلال (وہی: فرید بک ڈپ، تاریخ ندارد)۔ ص ۵۰
- ۷۸۔ الہدایہ شرح بدایۃ المبدی، کتاب الصوم، فصل فی رؤیۃ الہلal - ج ۱، ص ۱۱۹
- ۷۹۔ اس مسئلہ کی تفصیل کے لیے دیکھیے: ”رؤیت ہلال کے فیصلہ کے لیے حکم حاکم کی ضرورت“، ص ۵۸-۵۹۔
- ۸۰۔ اوپر ہم نے ذکر کیا کہ فلکی حسابات کی بنا پر قمری مہینہ کے اثبات کے حق میں ڈاکٹر ذوالقدر علی شاہ نے ایک دلیل یہ دی ہے کہ یہ حسابات قطعی ہیں۔ ہم نے وہاں یہ واضح کیا ہے کہ ان حسابات کے قطعی ہونے کے باوجود قمری مہینہ کا اثبات ان کے ذریعہ نہیں کیا جا سکتا کیونکہ اس سے نصوص کی خلاف ورزی ہوتی ہے۔ اس کے بر عکس قطعی دلیل کی بنا پر گواہی مسترد کرنے سے کسی نص کی خلاف ورزی نہیں ہوتی بلکہ یہ اصول بذات خود کئی نصوص سے ماخوذ ہے۔

## بر صغیر کے فقہی رجحانات کا ارتقائی جائزہ

ڈاکٹر محسنہ منیر ☆

### ABSTRACT

The muslims of Sub-continent gained the knowledge of islam from famous centres of the muslim world in early years of Islam. The trends of this area were under influence of the trends of Hijaz, Iraq, and Syria. Different schools of thoughts of usool-e-fiqh were settled in the muslim world before the fourth century of hijrah. There are different tendencies towards these schools of thoughts in different countries of the muslim world. In the sub - continent there were also more than one trends of fiqh which resulted in the semi conformity and total conformity of different kinds in different times. As the matter of fact, the scholars of the sub - continent did worthy jobs in spreading the light of Islam here. The countless number of muhadisin, qazis and scholars spent their lives in teaching the people of distant areas of the sub-continent. That is why Islam got strong roots in the Indo Pak area. They maintained standards by writing books, fatawas, and established great setup of madaris.

مسلمانان بر صغیر نے علوم دینیہ کے حصول کے لئے سر زمین ججاز، عراق اور شام سے اپنا تعلق مضبوط اور قائم رکھا ہے۔ فقہی میدان میں علمائے بر صغیر مذکورہ مراکز علمی سے ہمیشہ ہی مستفید ہوتے رہے ہیں۔ انہوں نے ان مراکز علمی کی علمی برتری کو تسلیم کرتے ہوئے ان کی اتباع جاری رکھی ہے اس بناء پر ججاز، عراق اور شام کے فقہی رجحانات نے جنوبی ایشیا میں خوب مقام و مرتبہ پایا(۱)۔ آغاز اسلام سے ہی مسلم علماء، افواج اسلام کے ہمراہ یہاں تشریف لائے اور اس بات کے بھی شواہد ملتے ہیں کہ رسول اکرم ﷺ کے تعلیم و تربیت یافتہ دینی علوم کے حامل صحابہ کرام رضوان اللہ علیہم اجمعین ہندوستان تشریف لائے(۲)۔ جو بیک وقت امیر، قاضی اور فقیہ ہوتے تھے ابن ابی حاتم الرازی (م ۳۲۷ھ) نے لکھا ہے:

"ثم تفرقت الصحابة رضى الله عنهم فى النواحي والا مصار والشغور فى فتوح البلدان و المغازى والا مارة والقضاء والا حكام فبت كل واحد منهم فى نا حيته وبالبلد الذى هو به، ما و عاه و حفظه عن رسول الله ﷺ و حكموا بحكم الله عزوجل وامضوا الامور على ماسن رسول الله ﷺ وافتوا فيما سئلوا عنه مما حضر هم من جواب رسول الله ﷺ عن نظائرها من المسائل و جردوا انفسهم مع تقدمة حسن الية والقربة الى الله تقدس اسمه لتعلم الناس الفرائض والاحكام والسنن والحلال والحرام حتى قبضهم الله عزوجل رضوان الله ومغفرته ورحمته عليهم اجمعين" (۳)

"رسول اللہ ﷺ کے بعد حضرات صحابہ کرام رضی اللہ عنہم مختلف شہروں، علاقوں اور سرحدوں میں فتوحات، مغازی، امارات اور قضاۃ اور احکام کے سلسلے میں پھیل گئے اور انہوں نے اپنے علاقہ اور شہر میں رسول اللہ ﷺ سے جو کچھ سن کر یاد کیا تھا اسے عام کیا۔ انہوں نے اللہ تعالیٰ کے احکام اور رسول اللہ ﷺ کے سنن جاری کیے اور رسول اللہ ﷺ کے طریقہ پر امور و معاملات کو چلایا اور آپ ﷺ سے مسائل کے جواب میں جو کچھ سننا تھا ان جیسے مسائل میں اس کے مطابق فتوی دیا اور حسن نیت اور رضائے الہی کے ساتھ لوگوں کو فرائض، احکام، سنن حلال و حرام کی تعلیم کے لئے خود کو تیار کیا اور اپنے کام میں لگے رہے یہاں تک کہ اللہ تعالیٰ نے انہیں اٹھا لیا۔"

مفتوحہ علاقوں میں مقامی نو مسلموں کی دینی و فقہی تعلیم و تربیت کے لئے خاص طور پر قاضی و معلم بھی روانہ کیے جاتے تھے ہندوستان میں امراء و عمال عرب سے تشریف لائے ان میں علیحدہ معلم، قاضی اور مفتیان کرام بھی ہوتے تھے (۴)۔ سرزین بر صغیر کو یہ شرف بھی حاصل ہے کہ امام حسن بصریؑ نے یہاں آ کر فقہ کی ذمہ داری ادا کی۔

طبقات ابن سعد میں ہے:

"كان الحسن يغزو وكان مفتى الناس ههنا جابر بن يزيد ، قال ثم جاء الحسن فكان يفتى" (۵).

"جس وقت حسن بصریؑ نے جہاد میں حصہ لیا اس وقت وہاں کے مفتی جابر بن زید تھے پھر جب حسن بصریؑ آگئے تو وہ فتوی دینے لگا۔"

حضرت عثمان رضی اللہ عنہ کے عہد خلافت میں سندھ میں حضرت حکیم بن جبلہ عبدی تشریف

لائے جو قاضی تھے کتب تاریخ میں مختلف بلاد و امصار کے قضاء کے اسماے گرامی بھی ملتے ہیں (۶)۔ عہد بنو امیہ میں سر زمین عرب کے بلاد علمی میں فقہ اور اصول فقہ کی تعلیم کا آغاز ہو چکا تھا۔ اس وقت ہندوستان کی مسلمان علمی شخصیات کی عرب اور دنیائے اسلام کے دیگر بلاد و امصار میں آمد و رفت جاری تھی جہاں وہ حدیث تفسیر، فقہ، مغازی اور لسانی علوم کی تحصیل اس وقت کے جید علماء سے کرتے تھے۔ ان میں سے اکثر انہی علاقوں میں سکونت پذیر ہو گئے اور وہاں ان علوم کی ترویج و اشاعت فرمانے لگے۔ مشہور کتب رجال میں ہندی علماء کا شمار درجہ اولی میں ہوتا ہے۔ بشیر بن عمرو بن ہارون سندری مالکی کے بارے میں قاضی عیاض<sup>۷</sup> (م ۵۴۴ھ) فرماتے ہیں:

"وبشير بن عمرو السندي بن ابي هارون وغيره و عليه تفقه جماعة من كبار المالكية"

کاسمعیل بن اسحاق القاضی والخیہ حماد" (۸)

"اس طبقہ میں بشیر بن عمرو الہندی وغیرہ ہیں ان سے کبار مالکیہ کی ایک جماعت نے تفقہ کی تعلیم پائی ہے جیسے قاضی اسمعیل بن اسحاق اور ان کے بھائی حماد بن الحنف"

ابو العباس احمد بن محمد الدبلی المصری الشافعی کے بارے میں عبد الوہاب السکی<sup>۹</sup> (م ۱۷۷ھ) نے لکھا ہے :

"انہ کان فقیها جیداً المعرفة تفقه علی مذهب الشافعی" (۱۰)

"وہ جید فقیہ تھے ان کی مذهب شافعی کے بارے میں سمجھ بوجہ مشہور و معروف ہے"  
تذكرة المخاطب میں ہے کہ ابو محشر الحنفی بن عبد الرحمن محدث و فقیہ عالم تھے (۱۱)۔

خطیب البغدادی (م ۴۲۳ھ) لکھتے ہیں کہ ابراہیم بن اسمعیل بن علیہ، محدث، متكلم اور فقیہ تھے جن کی فقہی موضوعات پر تصنیفات مناظرانہ اسلوب رکھتی ہیں (۱۲)۔

ریج بن صبح البصري (م ۱۶۰ھ) کے بارے میں الرامح مزی نے لکھا ہے کہ:

"اول من صنف و بوّب فيما اعلم الرابع بن صبح بالبصرة ثم سعيد بن ابي عروبة" (۱۳)

"میرے علم کے مطابق بصرہ میں سب سے پہلے ریج بن صبح نے احادیث کی ابواب بندی کی (فقیہی) اور پھر سعید بن ابی عروبة نے"۔

سر زمین ہندوستان کو یہ شرف بھی حاصل ہوا ہے کہ عرب کے دو علماء جو امام حسن البصري کی

تلامذت کی نسبت سے صاحب الحسن کہلاتے تھے یہاں تشریف لائے۔ ان میں ریچ بن صبیح البصري ۱۵۹ھ میں یہاں آئے اور ۱۶۰ھ میں بیکین وفات پائی اور دوسرے امام ابو موسیٰ اسرائیل بن موسیٰ البصري نزیل الحمد تھے (۱۲)۔

ابو الحیثم سہل بن عبدالرحمن البندی الرازی کو سندی بن عبدویہ کے نام سے جانا جاتا ہے ان کے بارے میں السمعانی نے لکھا ہے: ”وهو اول من جمعتالله“

وہ بیک وقت دو شہروں ہمدان اور تزوین کے قاضی تھے اور ان کو ان دونوں شہروں کا عہدہ قضا سب سے پہلے دیا گیا۔ (۱۳)

مذکورہ روایات سے اموی دور کے ہندی فقهاء کے مقام کا اندازہ ہوتا ہے اور ساتھ ہی اس عہدہ میں علماء کی فقہی و ابتدگی کے آغاز کا بھی پتہ چلتا ہے۔

### ہندوستان میں حنفی مذهب کی آمد:

یہ خلافت عباسیہ کا دور تھا جب ہندوستان میں قاضی حضرات حنفی مذهب کے مطابق فیصلے فرمانے لگے تھے۔ اسی دور میں عراق میں امام اعظم ابو حنیفہ (م ۱۵۰ھ) کے شاگردوں امام محمد بن حسن الشیابی (م ۱۸۹ھ) اور امام ابو یوسف (م ۱۸۳ھ) عراق میں تدوین فقہ حنفی فرماء رہے تھے۔ اس وقت خلیفہ ہارون الرشید نے قاضی ابو یوسفؓ کو قاضی القضاۃ کے عہدے پر فائز کیا۔ اسلامی ریاستوں میں قضاۃ کا تقرر قاضی ابو یوسفؓ کیا کرتے تھے اور بوقت تقرری قضاۃ کے لئے یہ شرط رکھتے تھے کہ تمام فیصلے اور عمل مذهب حنفی کے مطابق کیے جائیں (۱۴)۔ شاہ ولی اللہؒ (م ۷۰۷ء) محدث دھلوی لکھتے ہیں:

”وكان اشهر اصحابه ذكرأ أبو يوسف فولى قضاء القضاۃ أيام هارون الرشيد فكان سبباً لظهور مذهبة: والقضاء به في اقطار العراق و خراسان و ماوراء النهر“ (۱۵)

”امام ابو حنیفہ کے شاگردوں میں سے مشہور شاگرد امام ابو یوسفؓ تھے ہارون الرشید کے عہد میں انہیں قاضی القضاۃ کا منصب دیا گیا۔ یہی منصب ان کے مذهب کو عام کرنے کا سبب تھا اور عراق و خراسان اور ماوراء النهر کے علاقوں میں اسی کے مطابق فیصلے نافذ ہوئے“

یا وقت الحجوي (۶۲۶ھ) کے مطابق اس وقت سندھ میں حنفی مذهب اثر پذیر ہو چکا تھا:

”مذاهب اهلها الغالب عليها مذهب أبي حنيفة“ (۱۶).

حنفی مذہب کے ساتھ دیگر مذاہب کا عمل دخل بھی ہندوستان کے مختلف علاقوں میں تھا عرب سے جس مذہب کے حامل علماء ہندوستان کے جس علاقے میں تشریف لائے وہاں اسی مذہب کا اجرا ہوتا بقول مقدسی بشاری:

”مذاہبهم اکثرهم اصحاب حدیث و اہل الملتان شیعہ یہو علوون فی الاذان ویشون فی  
الا قامة ولا تخلوا القصبات من فقهاء علی مذهب ابی حنفیۃ رحمہ اللہ ولیس به  
مالکیۃ ولا معتزلۃ ولا عمل للحنابلة (۱۷)“

”یہاں اکثریت اصحاب حدیث کی ہے اہل ملتان شیعہ ہیں وہ اذان میں حی علی الخیر اعمل  
کہتے ہیں اور اقامت کے الفاظ دو دو بار کہتے ہیں اور بڑے بڑے شہر فقہائے حنفیہ سے  
خالی نہیں ہیں یہاں نہ مالکیہ ہیں نہ معتزلہ اور نہ ہی حنبلی مذہب کا عمل دخل ہے۔“

بعد کے ادوار میں ہندوستان میں سب سے بڑا مذہب حنفی ہی رہا۔ ہندوستان میں حنفی مذہب کی بڑے پیمانے پر اشاعت کی بڑی وجہ یہاں قائم ہونے والی مسلمان سلطنتوں کی جانب سے اس مذہب کی سر پرستی کرنا ہے۔ ایسا بھی ہو سکتا ہے کہ اس خطے کے حالات کے ساتھ حنفی مذہب ہی مطابقت رکھتا ہو۔ مزید براں حنفی مذہب چونکہ وسعت اور پک کا حامل ہے اس لیے اسے طول و عرض میں قبولیت عام حاصل ہوئی۔

### فقہاء و محدثین کے درمیان اختلاف کا آغاز

۱۴۰۶ء سے ۱۵۲۶ء تک برصغیر پاک و ہند میں سلاطین دہلی کی حکومت تھی اس دور میں سلاطین نے مکی قانون کی اساس قرآن و سنت پر رکھی جس کے مطابق غیر مسلموں کو مذہبی آزادی حاصل تھی ان پر جزیہ کی ادائیگی لازم قرار دی گئی (۱۸) اس دور سے پہلے تک برصغیر کے محدثین کرام علم حدیث کے میدان میں گراں قدر خدمات انجام دینے میں مصروف تھے کتب میں برصغیر کے محدثین کرام کے کارہائے نمایاں کی طویل فہرستیں ملتی ہیں۔ (۱۹) جب بلاد اسلام اہل الرائے کے بیانات سے گوئی گلے تو ان کا اثر ہندوستان میں بھی قبول کیا گیا۔ آٹھویں صدی ہجری میں جب ابن بطوطہ ہندوستان آیا اس کے بیان کے مطابق اس وقت اس کی ملاقات جنوبی ہند میں کئی شافعی فقہاء سے ہوئی اس وقت جنوبی ہند میں شافعی مذہب جبکہ شمالی ہند میں حنفی مذہب عام تھا، شافعی فقہاء کے علوم یعنی علم حدیث کی تعلیم و ترویج پر زور دیتے تھے جبکہ حنفی و سلطی ایشیاء کے علمی رہنمائی علم فقہ کی تعلیم پر زور دیتے تھے (۲۰)۔ عراق و شام میں جاری مناظرانہ سرگرمیوں کا اثر یہاں پہنچا اس کا اندازہ اس واقعہ

سے ہوتا ہے جو غیاث الدین بلبن (۱۳۲۵ء-۱۳۲۰ء) کے عہد میں پیش آیا۔ روایات کے مطابق فقہائے حفیہ نے شیخ نظام الدین اولیاً (م ۷۸۱-۷۸۰ھ) کے ساتھ سامع کے موضوع پر ایک مناظرے کے موقع پر شیخ نظام الدین اولیاً کے احادیث پر مبنی دلائل کو یہ کہہ کر رد کر دیا کہ وہ فقہ حنفی کے بجائے فقہ شافعیہ کی حمایت میں تھے۔ اس موقع پر شیخ نظام الدین اولیاً نے یہ فرمایا کہ ایک ایسے ملک کے مسلمان کب تک باقی رہیں گے جہاں ایک فرد کی رائے کو احادیث رسول ﷺ پر فوکس دی جاتی ہو (۲۱)۔ بر صغیر پاک و ہند میں اہل الحدیث اور اہل الرائے کے درمیان مختلف موضوعات پر بحثوں کا آغاز ہوا اور یہ سلسلہ تا حال جاری ہے۔ ہندوستان کے سلاطین کا سرکاری مذہب حنفی تھا جس کے حامل کے لئے سرکاری ملازمت کے حصول کے روشن موقع تھے۔ (۲۲) سلاطین کا روز مرہ کا معمول تھا کہ وہ جیید علمائے فقہ کی مجالس میں پیش آمدہ مسائل پر تبادلہ خیال کیا کرتے تھے مثلاً بیت المال کے معاملات، بد عنوان حاکموں کی سزاویں کے قوانین، بیت المال میں سلطان کے حصے کے بارے میں بحث اور اسلامی حکومت میں ہندوستان کی قانونی حیثیت کے بارے میں بحث وغیرہ (۲۳) اس دور میں مشہور کتب فقہ کے شروع و حواشی لکھے گئے۔ مطولات مختصر کئے گئے اور فتاویٰ کے مجموعہ مرتب کیے گئے چند اہم فتاویٰ جو اس دور میں تیار ہوئے ان میں قدیم ترین مجموعہ غیاث الدین بلبن (۷۸۰-۷۸۶ھ) کے زیر سرپرستی تیار کردہ فتاویٰ غیاشیہ ہے جسے مشہور فقہی شیخ داؤد بن یوسف الخظیب نے مرتب کیا۔ فیروز شاہ تغلق (۷۹۰-۷۵۲ھ) کے دور میں فتاویٰ فیروز شاہی شائع کیا گیا ایک تحقیق کے مطابق اسے جلال الدین خلجی (م ۷۹۵-۷۸۶ھ) کے عہد میں مظفر کرامی نے تیار کیا اور بعد میں قبول خان قراجان نے اسے مکمل کیا۔ جو فارسی زبان میں حنفی اصولوں کے مطابق مرتب کیا گیا اور اس کا نام فتاویٰ قراجان رکھا۔ مگر مظفر کرامی کا مخطوطہ جو فتاویٰ فیروز شاہی کہلاتا ہے فیروز شاہ تغلق کے دور میں شائع کرایا (۲۴)۔ اسی عہد کی ایک اور فقہی کتاب فوائد فیروز شاہی ہے جو اہمیت کی حامل ہے اسے شرف الدین محمد بن العطا نے لکھا اور فیروز شاہ تغلق کی طرف منسوب کیا (۲۵)۔

فتاویٰ تاتارخان کے مؤلف عالم بن العلاء (م ۷۸۶-۷۸۱ھ) ہیں جو محمد تغلق (م ۷۹۵-۷۸۶ھ) کے دور کے معروف فقیہ تھے۔ اس وقت کے امیر تاتار خان ان کی بے حد قدر کرتے تھے تمیں جلدیوں پر مشتمل یہ فتاویٰ امیر تاتار خان کے نام سے موسم کیا گیا (۲۶)۔ ان کے علاوہ فتاویٰ حمادیہ جسے ابو الفتح رکن بن حسام ناگوری نے مرتب کیا اور فتاویٰ ابراہیمیہ مؤلف قاضی نظام الدین (م ۷۸۹-۷۸۶ھ) بھی اسی دور کے اہم فتاویٰ ہیں (۲۷)۔ اس دور میں قضاۃ اور فقہاء کے مطالعے کے لئے قیمتی کتب بلا د اسلام سے ہندوستان مگلوائی جاتی تھیں۔ (۲۸) تغلق عہد حکومت میں سو سے زیادہ فقہاء عدالتوں سے

فصلک تھے اور احکامات جاری کرنے کے لئے فقہ کی مشہور کتب سے بکثرت استفادہ کیا جاتا تھا۔ ایک اور اہم کام جو اس دور میں کیا جاتا تھا وہ یہ تھا کہ وقت کے بڑے فقهاء کو ہندوستان بلوایا گیا تاکہ ان کے درجہ علمی سے استفادہ کیا جاسکے۔ چنانچہ سر قند سے قاضی برہان الدین اور شیراز سے قاضی مجدد الدین کو ہندوستان لانے کے خاص انتظامات کیے گئے (۲۸)۔ فقہ حنفی کی تعلیم کے لئے مدارس قائم کیے گئے جن کے اساتذہ کو حکومت کی طرف سے تنخواہیں دی جاتی تھیں (۲۹)۔ اس وقت ہندوستان کے مشہور علماء جن کا تذکرہ کتب میں ملتا ہے ان کے اسمائے گرامی یہ ہیں: وجیہ الدین کاشانی، مولانا خواجہ حلوی، (م ۸۰۹ھ) عبدالمتقدیر الشریکی، قاضی ظہیر الدین حلوی، برہان الدین نسفي، نظام الدین فرغانی وغیرہ (۳۰)۔ غرض برصغیر پاک و ہند کے اس دور میں اس خطے میں علمائے حدیث اور علمائے فقہ کے کارہائے نمایاں سراہے جانے کے لائق ہیں۔

### دربار میں فقهاء کا مقام:

برصغیر پاک و ہند میں مسلمانوں کے دور حکومت میں علم فقہ کے ارتقائی جائزے سے پتہ چلتا ہے کہ سلاطین کے درباروں میں فقهاء کو خاص مقام حاصل تھا ہندوستان کے فقهاء نے سلاطین کو شرعی احکام سے آگاہ کرنے کا کام خاطر خواہ طریقے سے کیا۔ کتب تاریخ میں سلاطین کے جاری کردہ بعض غیر شرعی احکامات کے خلاف فقهاء کے آواز اٹھانے کی روایات بھی موجود ہیں یہاں تک کہ کلمہ حق بلند کرنے کی پاداش میں انہیں قید و بند کی صعوبتیں بھی اٹھانا پڑیں۔ (۳۱) بعض موقع پر فقهاء نے اپنی جان کی پروا تک نہ کی اور کلمہ جہاد ادا کرتے ہوئے اپنی جانیں قربان کیں (۳۲)۔ علاؤ الدین کاشانی جو کہ چند باغیوں کو ظالمانہ سزا میں دیں جنہیں فقهاء نے غیر اسلامی قرار دیا۔ عضیف الدین کاشانی جو کہ سلطان محمد بن تعلق کے عہد حکومت میں فقہی عالم تھے انہوں نے سرکار کی طرف سے دہلی کے کسانوں سے کاشت لینے کو غیر قانونی قرار دیا (۳۳)۔ سید جلال الدین بخاری نے تعلق حکمرانوں کے عوام سے غیر قانونی ٹیکس لینے کو نشانہ تقدیم بنایا۔ انہوں نے دلائل سے یہ بھی ثابت کیا کہ شب برأت پر آتش بازی کرنا صرف ہندوستانی مسلمانوں کا عمل ہے۔ قطب الدین منور نے سلاطین کے شراب نوشی کے عمل پر کھلی تقدیم کی اور ابو الوہاب البخاری نے سلطان سکندر لودھی کے داڑھی منڈوانے کے عمل پر اس کی سرزنش کی (۳۴)۔

### فتاویٰ عالمگیری:

مغلیہ عہد سلطنت (۱۵۲۶ء-۱۸۵۸ء) میں بدستور حنفی مذہب سرکاری طور پر راجح تھا (۳۵)۔ شہنشاہ

اکبر (م ۱۶۰۵ء) کے علاوہ دیگر تمام مغل شہنشاہوں نے ملکی قانون کی تشكیل میں شریعت اسلامی کو منظر رکھا جبکہ اورنگزیب عالمگیر (م ۱۶۹۷ء) نے اپنے پیشوں حکمرانوں سے بڑھ کر دینی رنگ اپنی ذاتی زندگی اور سرکاری اصول و قوانین میں جاری کیا اس نے اپنے سے پہلے فرمان رواؤں کے جاری کردہ غیر اسلامی قوانین کو تبدیل کر کے اسلامی قوانین رائج کیے مثلاً موسيقی اور رقص کا سرکاری تقاریب سے خاتمه، درشن کی رسم کا خاتمه، بادشاہ کی سالگرہ کے جشن کا خاتمه، ستی کی رسم کا خاتمه، غیر مسلموں سے جذبیہ لینے کے سلسلے کا دوبارہ اجرا، مصوری سے مجسمہ سازی کا خاتمه وغیرہ، (۳۶)۔ اورنگزیب کے عدالتی نظام کے بارے میں بھی بہت کچھ لکھا گیا ہے جس کے مطابق امراء و حاکموں کے قاضیوں کے معاملات میں دخل انداز نہ ہونے کے احکامات شہنشاہ کی جانب سے جاری کیے گئے تھے (۳۷)۔

اورنگزیب عالمگیر کے عہد میں میدان فقہ میں سب سے گراں قدر خدمت فتاویٰ عالمگیری کی تالیف کی صورت میں انجام دی گئی (۳۸)۔ اس دور میں فقط اسلامی کی تدوین نو کی ضرورت محسوس کی گئی شہنشاہ نے اس امر کی جانب غیر معمولی توجہ کی اور سلطنت کے طول و عرض سے بڑی تعداد میں فقهاء کو اس کام کے لئے جمع کیا گیا جن کی صدارت شیخ نظام الدین بربان پوری (م ۱۶۹۲ھ) کے پسروں تھی (۳۹)۔ اس نادر کتاب کی تیاری میں کم و بیش ۱۲۳ کتب بطور مآخذ شامل ہیں اس کی ۲۰ جلدیں ہیں اور یہ حنفی مذهب کا جامع مجموعہ فتاویٰ ہے (۴۰)۔

بقول مجیب اللہ ندوی:

"فتاویٰ عالمگیری کی سب سے بڑی خصوصیت یہ ہے کہ وہ کسی ایک شخص کی تالیف نہیں بلکہ علماء کی ایک ممتاز جماعت کی تالیف ہے اس لیے وہ نقائص اور فروگذاشتؤں سے پاک ہے جس کا ایک فرد واحد کی تالیف میں امکان رہتا ہے" (۴۱)۔

اس مجموعہ کے مطالعہ سے پتہ چلتا ہے کہ اس میں وہی مسائل لیے گئے جو راجح مفتی ہے یا ظاہر الروایت (جامع کبیر، جامع صغیر، مبسوط، زیادات، السیر الکبیر، السیر الصغیر) کے تھے جو مسئلہ ظاہر الروایت میں موجود نہیں تھا اسے نوادرات سے لے لیا گیا اور اس پر فتویٰ کا اشارہ دے دیا گیا۔ جس مسئلہ کے متعلق ایک سے زائد اقوال ہیں اور دونوں قابل ترجیح نہیں ہیں ان دونوں کو نقل کر دیا گیا ساتھ ہی ان کا حوالہ بھی دیا گیا۔ کتاب سے استفادہ اس وجہ سے آسان ہے کہ اس کے مندرجات کے حوالہ جات اہتمام سے دیے گئے ہیں مثلاً اگر کسی کتاب سے لفظ بلطف نقل کیا گیا تو اسے "کذا" کے الفاظ سے واضح کیا گیا۔ اگر کتاب جس سے عبارت لی گئی وہاں یہ کسی دوسری کتاب سے نقل کیا

گیا تھا۔ تو "ناقلا عن فلان" کے الفاظ کے ساتھ اصل کتاب کا حوالہ بھی دیا گیا۔ اس کتاب کی تیاری میں تقریباً آٹھ برس لگے اور کم و بیش دو لاکھ روپے لگتے آئی (۲۲)۔ غرض فتاویٰ عالمگیری فقہ اسلامی کی تمام اہم اور معترکتب کا خلاصہ اور نچوڑ ہے جس کی تدوین میں بڑی احتیاط اور تبصر علمی سے کام لیا گیا۔ یہ کتاب غیر محتاط اور سرسری عبارات اور مندرجات سے پاک ہے فتاویٰ عالمگیری کا انگریزی ترجمہ A digest of Moohammetan Haneefa and Islamia law in India نام سے Belly نے ۱۸۵۰ء میں شائع کیا (۲۳)۔ فتاویٰ عالمگیری کے علاوہ کئی فتاویٰ برصغیر میں مدون کیے گئے، جن میں فتاویٰ عزیزی مرتب شاہ عبدالعزیز دھلوی (م ۱۲۳۹ھ) فتاویٰ مولانا عبدالگنی، مجموع فتاویٰ نذیریہ مرتب سید نذیر حسن دھلوی (م ۱۳۲۰ھ)، فتاویٰ رشیدیہ مرتب مولانا رشید احمد گنگوہی (م ۱۳۲۳ھ) امداد الفتاوی از مولانا اشرف علی تھانوی (م ۱۳۶۲ھ) فتاویٰ ثانیہ مولانا ثناء اللہ امترسی (م ۱۳۶۸ھ) فتاویٰ عثمانی اور فتاویٰ مفتی محمود وغیرہ شامل ہیں۔

### بائی اختلاف، فرقہ واریت اور تقلید محض کی اصلاح کا کام:

قرآن و حدیث، تعامل صحابہؓ، اجماع امت کی رو سے اجتہاد اپنی جملہ تعریفات کے لحاظ سے نہ صرف جائز ہے بلکہ بعض صورتوں میں فرض ہو جاتا ہے حدیث مبارکہ میں مجتہد کے اجر کے بارے میں فرمایا گیا ہے کہ اگر اس کا اجتہاد صحیح ہو تو اسے دو اجر ملیں گے اور اگر اس کا اجتہاد درست نہ ہو تو اسے ایک اجر اجتہاد کا عمل اختیار کرنے کا ملے گا۔ صحیح المخاری میں ہے:

"عن عمرو بن العاص انه سمع رسول الله ﷺ يقول اذا حكم الحاكم فاجتهد ثم اصحاب فله اجران ، واذا حكم فاجتهد ثم اخطاء فله اجرأ" (۲۴)

"اجتہاد کرنے والا کبھی اجر سے محروم نہیں رہتا، اگر اس کا اجتہاد درست ہے تو اسے دو اجر ملیں گے ایک اس لیے کہ اس نے اجتہاد کیا اور دوسرا اس لئے کہ اس کا اجتہاد صحیح ہوا اور اگر اس کا اجتہاد غلط ہوا تو اسے اجتہاد کرنے کا ایک اجر پھر بھی ملے گا"۔

اختلاف جو نصوص کی اساس رکھتا ہوا اس کے جواز کے بھی علماء ہمیشہ قائل رہے ہیں مگر جو عمل ناجائز ٹھہرایا گیا ہے وہ اجتہاد کو کلیتہ ترک کر کے تقلید محض کی روشن اختیار کرنا ہے۔ تاریخی شواہد کی روشنی میں معلوم ہوتا ہے کہ تقلید کا آغاز ائمہ فقهاء کے وقت سے ہو چکا تھا جب امام شافعیؓ اور امام محمدؓ کے درمیان فقیہی مناظرے منعقد ہوا کرتے تھے (۲۵) اور چوتھی صدی ہجری تک اپنے اپنے مذهب کی تقلید کو لازم اختیار کر لیا گیا بقول شاہ ولی اللہ (م ۷۰۷ء):

”اعلم ان الناس کا نوا قبل المائة الرابعة غير مجمعین علی التلقید الخالص لمذهب

واحد بعینہ“ (۳۶)

”جان لو کہ چوٹھی صدی ہجری سے قبل جملہ اہل اسلام کسی ایک معین مذهب کی خالص تقلید پر نہ تھے۔“

تقلید کی درج ذیل تعریفات کی گئی ہیں:

۱. العمل بقول الغیر من غير حجة ملزمة (۳۷).

”کسی دوسرے کے قول پر دلیل کے بغیر عمل کو لازم کرنا۔“

۲ العمل بقول من ليس احدى الحجج بلا حجة (۳۸)

”ایسے شخص کے قول پر عمل کرنا جس کے پاس اس دلیل کے علاوہ کوئی دلیل نہ ہو۔“

۳ قبول القائل وانت لا تعلم من این قاله فقال (۳۹).

”کسی کہنے والے کو قبول کرنا اس طور پر کہ قائل کے مآخذ کو آپ نہ جانتے ہوں۔“

امام الحرمین اور اصولیین کے ہاں یہ قاعدہ پایا جاتا ہے کہ عامی مقلد ہے اور مجتهد غیر مقلد ہے (۵۰)۔ بر صغیر پاک و ہند میں تقلید مذاہب جس انداز سے عام طور پر شروع ہوئی وہ اسی اصول کی بنیاد پر شروع ہوئی۔ قاضی محبت اللہ بہاری (م ۷۰۷ء) نے مسلم الثبوت میں تقلید کے باب میں جو کچھ تحریر کیا ہے اس کے مطابق امت درج ذیل طبقات اربعہ میں منقسم ہے:

۱۔ وہ گروہ جو ابواب شرع میں اجتہاد کی صلاحیت رکھتا ہو۔

۲۔ وہ گروہ جو ابواب شرع کے بجائے ابواب مسائل میں اجتہاد کی صلاحیت رکھتا ہو۔

۳۔ وہ گروہ جو اجتہاد کے لئے ضروری علوم کا ماہر ہو مگر مجتهد کے درجے پر نہ پہنچتا ہو۔

۴۔ عامی محض یعنی جو اجتہاد کے ضروری علوم کا علم بھی نہ رکھتا ہو۔

اس تقسیم کے لحاظ سے اول الذکر گروہ کے لئے تقلید حرام ہے۔ ثانی الذکر گروہ جن امور میں اجتہاد کرنے کی صلاحیت رکھتا ہو۔ ان میں تقلید کرنا اس پر حرام ہے جبکہ بقیہ دو گروہوں پر تقلید واجب ہے کیونکہ قاضی محبت اللہ کے نزدیک غیر مجتهد عالم بھی عامی کا درجہ رکھتا ہے۔ علاوہ بریں قاضی صاحب کی تحریریات سے یہ بھی اخذ ہوتا ہے کہ عامی کے لئے مذاہب اربعہ کی تقلید تک محدود رہنا واجب ہے مگر کسی ایک معین مذهب کی تقلید کرنا صرف اس صورت میں واجب ہو گا جب اس کے علاقے میں

صرف ای ایک مذہب کے علماء ہی موجود ہوں۔ دوسری صورت میں عالمی اگر ہوائے نفس کی پیروی کی نیت نہ رکھتا ہو تو دیگر مذاہب سے استفادہ کرنا بھی جائز ہو گا۔ قاضی محب اللہ کے نزدیک یہ اجماع امت ہے کہ شرعی امور میں سلف صالحین کے فیصلوں کو معتبر تسلیم کیا جائے، لہذا یہ لازم ہے کہ اقوال سلف کو صحیح اسناد کے ساتھ روایت کیا جائے۔ عصر حاضر اور عہد نبویؐ کے درمیان چونکہ ایک طویل مدت حاکل ہے لہذا آج کے دور کے مفتیان اور قضاۃ کے اقوال کا اعتبار نہیں کیا جا سکتا جب تک کہ وہ بطور دلیل سلف میں سے کسی کے قول کو پیش نہ کریں (۵۱)۔

قاضی محب اللہ بہاری کا نظریہ تقیید مذاہب اربعہ کے تبعین علماء سے مطابقت رکھتا ہے جو اس بات کا یہی ثبوت ہے کہ علمائے بر صغیر کے فقہی میلان میں انفرادیت یا آزادانہ طرز عمل نہیں ملتا۔ اسی قسم کی جزوی تقیید امام ابن تیمیہ (۷۷۴ھ) کے ہاں بھی جائز ہے:

”والذى عليه جماهير الامة ان الاجتهاد جائز فى الجمله والتقليد جائز فى الجمله لا  
يوجبون الا جتهاad على كل احد ويحر منون التقليد ولا يوجبون التقليد على كل احد  
ويحر منون الاجتهاad وان الاجتهاad جائز لل قادر على الاجتهاad والتقليد جائز للعاجز عن  
الاجتهاad (۵۲).“

”جمهوراً مِنْ أَنْبَاتِ كُلِّ أَنْبَاتٍ هُوَ كُلُّهُ حَدٌّ تَكُونُ تَقْلِيْدُهُ بِحِلٍّ  
جائزٌ هُوَ هُرَيْكَ بِالْإِجْتِهَادِ كُوْنَهُ وَاجِبٌ نَّهْيُهُ سَعْيَتْهُ اُوْرَنَهُ هُنَّا هُرَيْكَ  
كَرَتْهُ هُنَّا بَلَهُ جُوْخُنْسُ اِجْتِهَادَ كَرَنَهُ كَا اَهْلَهُ هُنَّا كَرَنَهُ اِلَّهُ اِجْتِهَادَ كُوْنَهُ قَرَارَ دَيْتَهُ  
هُنَّا اُوْرَنَهُ جُوْخُنْسُ اِجْتِهَادَ كَا اَهْلَهُ نَهْيُهُ هُنَّا كَرَنَهُ تَقْلِيْدُ كُوْنَهُ جائزٌ قَرَارَ دَيْتَهُ هُنَّا“

مابعد کے تبعین نے اسی اصول کی بنیاد پر ائمہ مجتہدین کی تقیید اختیار کی۔ لیکن وقت کے ساتھ اس تقیید میں غلو کی آمیزش ہو گئی اور لوگوں نے اپنے اپنے مذاہب کے تبعین علماء کی آراء کو درست ثابت کرنے کے لئے دیگر مذاہب کے علماء کو تحقیق کرنے کے ساتھ ساتھ ان مذاہب کے علمائے سلف اور ائمہ کو بھی نشانہ تقیید بنایا۔ اس طرز عمل میں بھی امت کا باہمی رجحان مشترک ہے۔ عراق ہو یا شام، ایران ہو یا ہندوستان سب ہی مقامات سے ایسی شخصیات بکثرت سامنے آتی ہیں۔ جو محض اپنے مذہب کے دفاع میں اپنی زندگیاں وقف کیے ہوئے ہیں۔

اس غلویانہ روشن کے خلاف بر صغیر پاک و ہند میں مؤثر آواز حضرت شاہ ولی اللہ محدث دہلوی نے بلند کی وہ لکھتے ہیں:

ومنها أنهم اطمئنوا بالتقليد و دب التقليد في صدورهم دبيب النمل وهم لا يشعرون  
وكان سبب ذلك تزاحم الفقهاء و تجادلهم فيما بينهم فإنهم لما وقعت فيهم  
المزاحمة في الفتوى كان كل من افتى بشيء نونقش في فتواه ورد عليه، فلم ينقطع  
الكلام إلا بمسير إلى تصريح رجل من المتقدمين في مسألة (۵۳).

"ان میں سے ایک یہ ہے کہ یہ لوگ تقلید پر مطمئن ہو گئے اور ان کے دلوں میں تقلید  
غیر شعوری طور پر سراحت کر گئی دراصل فقهاء کا باہمی مجادله اور مباحثہ اس کا سبب تھا کہ  
جب ان کے درمیان فتویٰ میں مجادله و مزاحمت ہوئی کہ جس نے کوئی فتویٰ دیا تو اس کے  
فتاویٰ پر (دوسرے) نے اعتراض کیا اور پھر اس کا رد کیا جاتا۔ آخر کار متقدمین میں سے  
کسی کے صریح قول، جو اس مسئلہ میں ہوتا اس پر یہ مباحثہ ختم ہوتا۔"

شah صاحبؒ نے اپنے معاصرین کے اس طرز عمل کی وضاحت بھی کی کہ کسی ایک مذہب کے  
طالب علم جب اپنے امام کی رائے کے مقابلے میں کسی حدیث رسول ﷺ کو پاتے ہیں تو اس پر غور  
نہیں کرتے اور حدیث رسولؐ پر عمل کرنے کے بعد اپنے مذہب کے امام کی رائے کو اہمیت دیتے  
ہیں۔ اس غلط دینی روشن کی جگہ وہ اس طرح پیش کرتے ہیں کہ یہ حدیث رسولؐ ان کے امام کے  
بھی روپرو یقیناً ہو گی لہذا اگر انہوں نے اسے ترک کیا ہے تو کسی بُنیاد پر بھی کیا ہو گا۔

شah صاحبؒ لکھتے ہیں :

"فنشأت بعدهم قرون على التقليد الصرف لا يميزون الحق من الباطل ولا الجدل عن  
الاستنباط فالفقية يو مئذ هو الشثار المتشدق الذى حفظ اقوال الفقهاء قويها وضعيفها  
من غير تمييز و سردها بشقشقة شدقية.....، والمحدث من عد الأحاديث صحيحها  
وسقيمهما و هذها كهذا الا سمار بقوة لحيه" (۵۴)

"ان کے بعد تقلید محض کا زمانہ آتا رہا کہ لوگوں میں حق و باطل کا امتیاز نہ رہا اور نہ ہی  
جدال و استنباط کی تمیز باقی رہی آج یہ حال ہے کہ بڑھ کر بیان کرنے والا فقهاء  
کے قوی و ضعیف اقوال کسی تمیز کے بغیر یاد کر لے زور دے کر لوگوں کو بتائے وہ فقیہہ  
کہلاتا ہے اور جو صحیح و سقیم احادیث بلا امتیاز شمار کرے اور قصہ لوگوں کی طرح بناوٹی انداز  
میں بیان کرے وہ محدث کہلاتا ہے"

اس غلط تقليدي روشن کو اختیار کر کے امت مسلمہ میں کئی فرقے تشکیل پا گئے۔ بصیر پاک و ہند

میں اس غلط تقلیدی روشن سے امت کو باز رہنے کی تلقین شاہ ولی اللہ نے اپنی کتب حجۃ اللہ البالغہ، العقد الجید، فیوض الحر مین، الانصاف فی بیان سبب الاختلاف اور تفہیمات الھیہ میں کی۔ آپ کی تحریرات کے مطالعے سے پتہ چلتا ہے کہ شاہ صاحب کو بخوبی احساس تھا کہ اس روشن کو اختیار کرنے کے کیا نقصانات ہو سکتے ہیں اور امت کی منزل اس راستے پر چل کر کیا ہو گی۔

لہذا انہوں نے امت کو فروعی مسائل میں قرآن و سنت کی بیروی کی تلقین کی اور علماء کی آراء کی تحقیق کرنے کی ہدایت فرمائی۔ ایک مقام پر انہوں نے لکھا:

”لا ينبغي لا حد ان يفتى الا ان يعرف اقوابيل العلماء فى الفتاوی الشرعية و يعرف  
ماذهبهم فان سئل عن مسألة يعلم ان العلماء الذين يتخذون مذهبهم قد اتفقوا عليه فلا  
بأس بان يقول هذا جائز و هذا لا يجوز و يكون قوله على سبيل الحكاية و ان كانت  
مسألة قد اختلفوا فيها فلا بأس بان يقول هذا جائز في قول فلان و في قول فلان لا  
يجوز وليس له ان يختار فيجيب بقول بعضهم مالم يعرف حجته“<sup>(۵۵)</sup>

"جو آدمی شرعی فتوؤں میں علماء کے اقوال سے آگاہ نہیں اس کے لئے مناسب نہیں کہ وہ فتوئی دے۔ اسی طرح فتوئی دینے کے لئے مذاہب علماء سے آگاہی ضروری ہے اگر کوئی مسئلہ دریافت کیا جائے اور وہ جانتا ہے کہ جن علماء کا مذہب قبول کیا جاتا ہے ان کا اس پر اتفاق ہے تو پھر کوئی ہرج نہیں کہ یہ کہہ دے "یہ جائز ہے" اور "یہ جائز نہیں" اس کا قول بطور حکایت کلام ہونا چاہیے اور اگر مسئلہ میں علماء کا اختلاف ہو تو یہ کہہ دینے میں کچھ ہرج نہیں کہ "یہ فلاں کے قول میں جائز ہے" اور یہ فلاں کے قول میں جائز نہیں" اور اسے یہ جائز نہیں کہ بعض کا قول مختار کر کے اس قول کے مطابق جواب دے جس کی دلیل نہیں جانتا۔"

شاہ صاحب نے یہاں امت کو جائز تقلید اور مناسب تحقیق کے لحاظ سے معتدل را اختیار کرنے کی تلقین فرمائی انہوں نے اقوال ائمہ کی روشنی میں ناجائز تقلید کی وضاحت فرمائی۔ انہوں نے ایسی ناجائز تقلید کو قبول نہ کیا جو بر صیر پاک و ہند کے مسلمانوں کے ہاں اختیار کی جا چکی تھی۔ انہوں نے تقلید محض اور اتباع کا فرق امت کو سمجھایا اور ائمہ کرام کے طرز عمل کی نشاندہی کرتے ہوئے انہوں نے امام شافعی کے بارے میں لکھا کہ:

”لا تقلد نی ولا تقلدن مالکا ولا الأوزاعی ولا النخعی ولا غيرهم وخذ الاحکام من  
حيث اخذوا من الكتاب والسنۃ“<sup>(۵۶)</sup>

”چاہیے کہ نہ میری تقلید کی جائے اور نہ مالک، اوزانی اور ابراہیم تحقیقی کی اور احکام اخذ کرو جیسے کہ انہوں نے کتاب و سنت سے اخذ کیے۔“

انہوں نے واضح طور پر امت کو بتایا کہ قرآن و سنت کے مقابلے میں کوئی بھی شخصی کلام نہیں ہو سکتا جسے جدت سمجھا جائے۔ انہوں نے امام شافعیؓ کا یہ قول نقل کیا کہ:

”اذا صح الحديث فهو مذهبى و اذا رأيتم كلامى يخالف الحديث فعملوا بالحديث  
واضربوه كلامى الحافظ“ (۵۷)

”جو حدیث صحیح ہے وہی میرا مذہب ہے جب تم میرے اجتہاد و استنباط کو حدیث کے خلاف پاؤ تو حدیث پر عمل کرو اور میرے قول کو دیوار پر دے مارو۔“

شah ولی اللہؐ کے علاوہ ان گنت شخصیات نے ہر دور میں یہ جہاد جاری رکھا اور امت میں پیدا ہو جانے والے فرقوں کے درمیان حائل ہونے والی خلنج کو دور کرنے کے لئے بھی خدمات انجام دیں۔ ان میں پیر مہر علیؒ شاہ گولڑوی، حاجی امداد اللہ مہاجر کلیؒ، مجدد الف ثانیؒ، عبدالحق محدث دہلویؒ، ملا جیونؒ، شاہ عبدالعزیز دہلویؒ، قاضی ثناء اللہ پانی پتیؒ، نذیر حسین دہلویؒ، ثناء اللہ امرتسریؒ، سید ابوالا علی مودودیؒ، سید سلمان ندویؒ وغیرہ شامل ہیں جنہوں نے اس اہم کام میں اپنی عمر میں صرف کیں۔

برطانوی اقتدار کا اثر:

۲۷ء میں ہندوستان پر انگریز کا عدالتی نظام راجح ہو گیا۔ اس نظام کے تحت عدالتیں قائم کی گئیں جن میں ہندو پنڈت ہندو آبادی کے مقدمات کی پیروی کرتے تھے اور مسلمان قاضی مسلم آبادی کے مقدمات کی پیروی کرتے تھے (۵۸)۔

یہ ایک انقلابی تبدیلی تھی جس نے اس خطے کے نظام کو مکمل طور پر تبدیل کر دیا۔ اس عرصے میں بر صغیر پر مغربی تہذیبی یلغار کا آغاز ہو چکا تھا۔ دنیا کے حالات میں تبدیلی و قوع پذیر ہو چکی تھی ہندوستان میں مسلمان حکومت کا خاتمه ہو چکا تھا۔ مسلمانوں کی حیثیت ہندوؤں سے پست ہو چکی تھی۔ ان تبدیلیوں کے بعد ایک خطرناک صورت حال یہ پیدا ہوئی کہ مستشرقین اور چند مسلمان طبقوں کی جانب سے شریعت اسلامی پر آزادانہ تنقید شروع ہو گئی (۵۹)۔

سرسید احمد خان اور ان کے ہم خیال حضرات نے اسلامی شریعت پر قابل گرفت تنقید کی (۶۰)۔ بر صغیر کے منکرین حدیث بھی اپنے مضامین میں یہی طرز عمل اختیار کرتے تھے (۶۱)۔ لیکن اس دور میں بھی بر صغیر پاک و ہند کے مسلمانوں نے شریعت اسلامی کو مضبوطی سے تھامے رکھا۔

فتنوں کے اس دور میں جب مسلمان اپنی تہذیبی، سیاسی، عملی اور اقتصادی مرکزیت کھو چکے تھے اس بات کی اہمیت شدت سے محسوس کی گئی کہ فقہ اسلامی کی تدوین جدید عمل میں لائی جائے۔ چنانچہ علامہ ڈاکٹر محمد اقبال (۱۹۳۸ء) The Reconstruction of Religious Thought in Islam میں اس بات کا جائزہ پیش کیا کہ امت مسلمہ میں اسلامی علوم کی تحقیق کے بند سلسلے کو دوبارہ شروع کرنا چاہیے، ایک مقام پر انہوں نے لکھا:

And a further intelligent study of the literature of traditions, if used as indicative of the spirit in which the Prophet himself interpreted his Revelation , may still be of great help in understanding the life-value of the Legal Principles enunciated in Quran. A complete grasp of that life-value alone can equip us in our endeavour to re-interpret the foundational of principles (62 ).

"اگر ذہانت سے احادیث کا ازسرنو جائز لیا جائے اور ایسے ہی ان کا احاطہ کیا جائے جیسے کہ نبی اکرم ﷺ نے کیا تو یہ ہمیں زندگی کی اصولی قانونی اقدار جیسا کہ قرآن حکیم نے عطا کی ہیں، کے فہم میں معاون ہو سکتا ہے زندگی کی اقدار کے اس فہم پر مکمل گرفت ہی ہمیں بنیادی اصولوں کی جدید وضاحت کرنے کے لئے تیار کر سکتی ہے۔"

علامہ اقبال اور ان کے ساتھیوں نے اس بات کو محسوس کیا کہ جدید علمی ترقی کے ساتھ بنیادی اصطلاحات کی تشریحات بھی تبدیل ہو چکی ہیں۔ مختلف شعبہ ہائے حیات کے لحاظ سے انسانی مطالبات بدل چکے ہیں۔ انسانی مسائل کے مآخذ پرانے مگر ان کے رجحانات بدل چکے ہیں۔ اس لحاظ سے انہوں نے یہ ادراک ممکنہ گھرائی تک کیا کہ دینی اصول و قوانین کے مآخذ کسی صورت اپنی اہمیت نہیں کھو سکتے خواہ حیات انسانی کی اقدار دنیادی ترقی کی لکنی ہی منازل طے کیوں نہ کر لے۔ البتہ ان کی انسانی تعریفات و تشریحات ضرور بوسیدگی کا شکار ہو سکتی ہیں جن کی تجدید کے لئے مطالعہ قرآن و سنت ان ہی اصولوں پر کیا جائے جن کی بنیاد اللہ تعالیٰ کے پیغمبر آخر الزماں ﷺ نے رکھی۔ علامہ اقبال اور ان کے رفقاء نے اس اہم اپنی خدمت کے لئے ایک عملی قدم اٹھایا۔ انہوں نے دارالاسلام پٹھانکوٹ میں ایک قطعہ اراضی مختص کیا اور مختلف علمی شخصیات کو وہاں مقیم ہو کر کام کرنے کی دعوت

دی جس کے نتیجے میں سید ابوالا علی مودودیؒ (م ۱۹۷۹ء) نے وہاں سکونت اختیار کی۔ سید ابوالاعلیٰ مودودیؒ نے اپنی زندگی دینی خدمت کے لئے وقف کر رکھی تھی۔ مگر کام کرنے کے سلسلے کا آغاز ہونے سے قبل ہی بر صغیر کے عظیم مفکر علامہ اقبالؒ اس دنیا سے رخصت ہو گئے (۲۳)۔ سید ابوالاعلیٰ مودودیؒ نے بدلتے ہوئے سیاسی و معاشرتی حالات میں خوب کام کیا۔ انہوں نے اپنی تحریرات میں جدید تحقیقی اسلوب اختیار کیا اور فقہ اسلامی کے مختلف موضوعات پر مدل مضمایں تحریر کیے۔ انہوں نے امام الغزی (م ۵۰۵ھ)، امام ابن تیمیہؓ (م ۲۸۷ھ) اور شاہ ولی اللہؒ (م ۷۰۷ء) کی تحریروں کے تراجم بھی کیے جن میں تحقیق اور اجتہاد کے اصول بیان کیے گئے ہیں (۲۴)۔ سید مودودیؒ نے جدید مسلم مفکرین کو تحقیق کی طرف راغب کیا اور دیگر علوم دنیاوی سے منسلک مسلمانوں کو اپنی اسلامیت کو برقرار رکھنے کی تلقین کی۔ اخوان المسلمون اور سید مودودیؒ کی جماعت اسلامی نے جدید علوم کی تخلیص کرنے والے مسلمان طبقات میں اسلامی روح برقرار رکھنے کی جو جہادی ذمہ داری ادا کی ہے اسے ہمیشہ قدر کی نگاہ سے دیکھا جائے گا۔ اس دور میں جو کتب تحریر کی گئی ہیں ان میں جدید امت مسلمہ تک ان کے دینی سرمائے کو اس طرح پہنچایا گیا ہے کہ وہ مغربی اور دینی تقید کے زیر اثر اپنے دین کو بوسیدہ خیال نہ کریں بلکہ جان لیں کہ وہ اللہؒ کے سچے پیغمبر آخر الزماں ﷺ کا سچا اور متحرک دین ہے (۲۵)۔

قیام پاکستان کے بعد سے پاکستان میں انفرادی اور اجتماعی سطح پر فکر اسلامی کی ترویج و اشاعت مسلسل جاری ہے اگرچہ تحقیقی جائزے کی رو سے یہ اتنی بار آور دکھائی نہیں دیتی مگر اس بات کے واضح امکانات ہیں کہ آنے والے وقوف میں اس دور میں کیے گئے کام کی قدر و قیمت کو محبوس کیا جائے گا۔ اس دور میں جو کچھ علمی کام کیا گیا ہے وہ اپنی جگہ اہم ہے اور جو عملی اقدامات امت مسلمہ میں مسلکی تعارض کو دور کرنے کے لئے کیے گئے ہیں وہ بھی سراہے جانے کے لائق ہیں۔ ہم دیکھتے ہیں کہ تمام ہی ممالک کے بالغ نظر حضرات کے ہاں یہ فکری احساس پایا جاتا ہے کہ ماضی میں مسلمانوں میں فرقہ واریت کے پھیلنے کی وجہ سے امت مسلمہ کو بھاری نقصان اٹھانا پڑا، لہذا اس کے تدارک کا ہونا اہم ہے۔

امیں احسن اصلاحی لکھتے ہیں:

"مدونین قانون اپنے سامنے کسی ایک معین فقہ کو نہ رکھیں بلکہ پوری فقہ اسلامی کو سامنے رکھ کر ہر اجتہادی مسئلے میں یہ دیکھیں کہ کون سی بات کتاب و سنت کے فحومی اور مقتضی سے زیادہ لگتی ہے اور جو بات اس پہلو سے زیادہ قوی نظر آئے اس کو اختیار کر لیں خواہ اس کا تعلق ہماری مختلف فقہوں میں سے جس فقہ سے بھی ہو اور اگر مسئلہ کتاب

و سنت سے استنباط و اجتہاد کی نوعیت کا نہ ہو بلکہ اس کا تعلق مصلحت اسلام و مسلمین سے ہو جس کو ہمارے فقهاء احسان اور مصالح مرسلہ وغیرہ کی اصلاحوں سے تعبیر کرتے ہیں تو پھر اس بات کو دیکھیں کہ کون سی بات مصلحت اسلام اور زمانہ کے تقاضوں سے زیادہ موافقت رکھتی ہے۔ ہمارا خیال ہے کہ اگر قانون کی تدوین اس طرح عمل میں آئے تو اس پر کسی کو کوئی اعتراض کرنے کی گنجائش نہیں ہے، البتہ اس بات کی ضرورت ہو گی کہ تدوین قانون کا کام ایسے لوگوں کے سپرد کیا جائے جو تعصب اور گروہ بندی سے پاک ہوں اور شریعت کے مزاج اور اسلام اور مسلمانوں کے مصالح پر نظر رکھتے ہوں، (۲۶)۔

قرآن و سنت میں جس گھرے ملی رابطے کی نشاندہی کی گئی ہے۔ اس وقت اس بات کی اہم ضرورت ہے کہ اس رابطے کو استوار کر لیا جائے اور ایسے ادارے تشکیل دیے جائیں جو گروہی تعصب اور فکری تعارض کو دور کرنے کے اقدامات کریں۔

عصر حاضر میں دنیا کے افق پر ہونے والی تیز رفتار تبدیلیوں کو محسوس کیا جا رہا ہے اور اس بات کا جلد ہی امکان ہے کہ عالمی معاشرت یکسر بدل جائے گی جس سے بڑے پیمانے پر سیاسی تبدیلیاں رونما ہو گی۔ پھر گلوبلائزیشن کی وجہ سے وہی قوم بلندی پر ہو گی جو اپنی اقدار کے لحاظ سے اور اصول قوانین کی بناء پر مضبوط اور اچھا جانے کی صلاحیت رکھتی ہو گی۔ اس وقت امت مسلمہ پر یہ بھاری ذمہ داری عائد ہوتی ہے کہ وہ ان تبدیلیوں کو منظر رکھتے ہوئے ایسے اقدامات کرے جو ماضی میں نہ کیے جاسکے۔ جیسا کہ نجات اللہ صدیقی لکھتے ہیں:

"**تلافی ماقات کی کوشش ضروری ہے اور اس کی بھی کہ آئندہ کے لئے سوچ سمجھ کر منصوبہ بنایا جائے۔** اس عمل کے آغاز میں حالیہ تجربوں کا تقيیدی جائزہ لینا بھی ضروری ہے اور آئندہ کے لئے ممکن طریقوں پر کھل کر گفتگو بھی ظاہر ہے یہ نہ تو کوئی سب کے لئے خوش کن کام ہے نہ ایسا جس کے نتائج پر سب کا اتفاق ممکن ہو۔ لیکن زندگی کی اسلامی تغیر نو کے کام میں اسلامی صفوں کے درمیان مقاصد شریعت کے فہم و تطیق کے عمل میں اختلافات کو جانتا اور ان پر تبادلہ رائے کرنا بھاری ایک بڑی ضرورت ہے" (۲۷)۔

مسلمکی رواداری اور آزادی اظہار کا ہونا مسلم معاشرے میں لازمی امر ہے اور معاشرے میں اتحاد و اتفاق کے لئے بھی ضروری ہے۔ ہم نے دیکھا کہ تدبیریں وہی کامیاب ہوتی ہیں جن کی حکومتی سلط پر سرپرستی بھی کی جاتی ہے۔ حکومت اور عوام جب باہم مل کر کوئی تبدیلی لانا چاہیں تو انہیں کامیابی

حاصل ہوتی ہے۔ فرقہ واریت کے خاتمے کے لیے ایسے اقدامات کی ضرورت ہے جو حکومتی سطح پر کیے جائیں جیسا کہ ڈاکٹر اوریں زیر لکھتے ہیں:

"اگر حکومت وقت بھی تھوڑی سی ملخصانہ دلچسپی لے تو معتدل مزاج، صاحب مردوں، صحیح معنوں میں علم اور قدیم و جدید پر گہری نظر رکھنے والے علماء پر مشتمل ایک اعلیٰ اختیاراتی بورڈ بنایا جائے جو ہر فقہ سے فائدہ ضرور اٹھائے مگر قرآن و سنت کو زندہ کرے۔ یہ نہ اجتہاد کی دعوت ہے اور نہ مذاہب خمسہ کے خلاف علم بغاوت یوں تقریب بین المذاہب کی کوششیں کا میاب ہو سکتی ہیں اور بتدریج تعصّب کو کم کیا جا سکتا ہے اس بورڈ کو قرآن مجید کا یہ اصول بطور ایک ماؤ کے ہمیشہ پیش نظر رکھنا چاہیے کہ:

﴿إِنَّ الَّذِينَ فَرَقُوا دِينَهُمْ وَكَانُوا شِيَعًا لَّسْتَ مِنْهُمْ فِي شَيْءٍ﴾ (الانعام: ۱۵۹)

"بے شک جن لوگوں نے اپنے دین میں تفریق کی اور مختلف گروہوں میں بٹ گئے تمہارا ان سے کوئی تعلق نہیں" (۲۸)۔

### دور جدید کے فقہی رہنمائی:

عصر حاضر میں گوناگون سیاسی اور سماجی تبدیلیوں کی بناء پر امت مسلمہ کے فقہی رہنمائی میں بھی تیزی سے تبدیلیاں رونما ہو رہی ہیں۔ یہ ایسی تبدیلیاں ہیں جو مقتضاد اشکال کی حامل ہیں۔ کہیں تو مسلمان جدیدیت سے مروع ہو کر اپنی مذہبی اقدار، اخلاقیات اور قوانین سے تنفس ہو رہے ہیں اور کہیں انسان کے ساختہ نظمات کی آزمائش کرنے کے بعد دوبارہ اسلام کی اساسی تعلیمات کی جانب شدت سے راغب ہو رہے ہیں۔ جنوبی ایشیا خصوصاً پاکستان میں دونوں طرح کے رہنمائی واضح دکھائی دے رہے ہیں مگر ایک خطرناک صورت حال جو یہاں جہالت، کم علمی اور علماء سے تفریق کی وجہ سے پھیلی ہوئی ہے وہ یہ ہے کہ پاکستانی معاشرے میں غیر اسلامی رسوم و رواج پر عمل عام ہو رہا ہے۔ پروفیسر عبدالجبار شاکر نے اس صورت حال پر توجہ دلاتے ہوئے لکھا ہے:

"یہ تمام رسوم و رواج اور عادات و روایات محض کم علمی، جہالت، دین کے احکام سے عدم و اتفاقیت اور اسلامی تعلیمات سے ڈوری کا نتیجہ ہے۔ اس کے لیے علمائے کرام کو وعظ و تذکیر سے کام لینا چاہیے۔ بچوں کے تعلیمی نصابات میں ان جاہلانہ رسوم کے پس منظر اور ان کے نقصانات سے آگاہ کرنا چاہیے۔ ذرائع ابلاغ کو خصوصیت سے اپنا کردار ادا کرنا چاہیے۔ اس طرح حکومت اور اس کے متعلقہ ادارے بھی ان معاشرتی خرابیوں اور اخلاقی گمراہوں پر توجہ دے سکتے ہیں" (۶۹)۔

ہم کہہ سکتے ہیں کہ اس صورت حال کا ایک سب تقلید پرستی کے رجحان کا حد سے بڑھ جانا ہے۔ فقہ اسلامی کے گذشتہ ادوار میں تقلیدی روشن ایک مضبوط بنیاد پر اختیار کی گئی تھی یعنی علمائے ہندوستان کا خود کو اجتہاد کا اہل نہ سمجھنا ان برگزیدہ شخصیات نے اس بھاری ذمہ داری کو اٹھانے سے عاجزی اختیار کی اور انہے کرام کے اقوال سے اختلاف کرنے سے باز رہے۔ ان کی یہ روشن مسلمانانہ ہند کو فتنہ جدیدیت سے بچانے میں کام آئی۔ تاہم گذشتہ دور کے مقابلے میں عصر حاضر علمی ترقی کا دور ہے۔ اس میں اسلامی علوم و فنون نے جس حد تک ترقی کی ہے وہ سراہے جانے کے لائق ہے۔ اس دور میں فقہ کی بھی قابل قدر کتب مظفر عام پر آئی ہیں۔ ایسی کتب جو آج سے پہلے مخطوطات کی صورت میں پائی جاتی تھیں، آج وہ بھی شائع ہو کر قابل استفادہ ہو چکی ہیں، تحقیق بھی حتی المقصود مختلف تحقیقاتی اداروں کی جانب سے ہور ہی ہے لیکن جنوبی ایشیا کے مسلمانوں کو ابھی میدان تحقیق میں کئی درجات طے کرنا باقی ہیں۔ آج کے دور میں جنوبی ایشیا کے مسلمانوں کے لئے گذشتہ صدیوں کی طرح محض مقلد بن کر رہنا کافی نہ ہو گا مگر تحقیق و اجتہاد کے لئے جس فہم و درک کی ضرورت ہے۔ وہ علوم دین کے ساتھ جدید علوم میں مہارت کے بغیر حاصل نہیں ہو سکتا۔ اسی طرح جدید ذرائع علمی کا استعمال بھی ناگزیر ہو چکا ہے۔ عصر حاضر کے اسلامی محقق کی جدید ترین تحقیق کو جدید نسل تک تسلیم نہ کرے گی جب تک وہ علمی خلقاً کی روشنی میں نہ کی گئی ہو۔

## حواله جات

- ١- بزرگ بن شهر يار الراهنر مزى، المسالك والممالك، ٢٠، لابيذن، ١٨٨٦: احمد امين، فجر الاسلام، ٣/١، دارالكتب العربي، بيروت، ١٩٢٩: ابوحنيفه احمد بن داود الدبيزري، اخبار الطوال، ١٢، دار اميره، بيروت ١٣٢٩
- ال ايضا: سيد سلمان ندوى، عربوں کی جہاز رانی، ٥٢، اسلامک پلجر حیداً باد دکن۔
- ٣- عبدالرحمن بن ابی حاتم الرازی، تقدمة الجرح والتعديل، ٩، دارالكتب العلمية بيروت، ١٩٥٣
- ٤- اسماعیل بن کثیر، ابوالقداء: القرشی، البدايه و النهايه، ٨٨-٩، دارالریان مصر، ١٣٠٨ھ
- ٥- ابن سعد، كتاب الطبقات الكبرى، ٧/١، ١٨٠٣، مرتبة ائمۃ خواص لابيذن ، ١٩٣٣ء
- ٦- حاجی خلیفہ، تاريخ الخلفاء، ٢٨/٣ ، دارا لفکر بيروت، ١٩٩٠: سید عبدالحیی، نزهۃ الخواطر ، ١/٣٢ ، مقبول اکیڈی لاهور، ١٩٨٥ء
- ٧- قاضی عیاض، ترتیب المدارک و تقریب المسالک، ٢/٥٥١
- ٨- تقی الدین السکلی، الطبقات الشافعیه، ٣/١٠٢، تحقیق: عبدالفتاح الحلو، قاهره، ١٩٦٣ء
- ٩- محمد بن احمد، الذھبی، تذكرة الحفاظ ، ١/٢١٢ ، دارالكتب العلمية ، بيروت، ١٩٨٨ء
- ١٠- خطیب البغدادی ، تاریخ بغداد، ٢٣/٢، المکتبه الشافعیه ، المدینه المنوره
- ١١- الراهنر مزی، حسن بن عبدالرحمن، المحدث الفاصل بين الراوی و الواقعی، ٢١١، تحقیق: عجاج الخطیب ، دارالفنون، بيروت، ١٩٧٤ء
- ال ايضا
- ١٢- السمعانی، کتاب الانساب، ٣١٣، بـ ، گپ میموریل سیریز ، لندن
- ١٣- زین العابدین سجاد، انتظام اللہ اکبر آبادی ، تاریخ ملت ، ٢٠٨/٢ ، اداره اسلامیات لاهور ، ١٩٩١ء۔
- ١٤- شاه ولی اللہ، حجۃ اللہ البالغہ ، ١/٣٣٢ ، دار المعرفۃ، بيروت، ٢٠٠٣ء
- ١٥- یاقوت الحموی البغدادی، ١٥/٥، دارالكتب العلمية بيروت
- ١٦- محمد بن طاہر المقدسی، احسن التقاسیم فی معرفۃ الاقالیم ، ٣٨١ ، لاذن ١٩٦٢ء
18. Elliot, Sir H. M and dowson, *The History of India*, vol III, p:183, Indian Turber company, 1867: Imperial Gazetteer of India, vol .IV, p: 14, 2007: Robb peter, A Histoy of India, p:344, Houndsills Hampshire, Palgrav Macmillan: Stein Burton, History of India, XIV, p:432, Oxford university press, Nsw Delhi, 2001-
- ١٩- خالد محمود، آثارالحدیث، ٢/٣٣٣، دارال المعارف، لاهور، ١٩٨٨ء
- ٢٠- ابن بطوطه، تحفة النظار فی غرائب الامصار و عجائب الاسفار پیرس ١٩٢٢ء۔
- ٢١- محمد قاسم فرشته، تاریخ فرشته، ٢/٣٩٨، ٣٩٧، ترجمہ: عبدالحی خواجہ ، یک ناک، لاهور
22. Elliot, sir H. M, and dowson, the History of India, vol III, p:183
- ٢٣- ذکاء اللہ دہلوی، تاریخ ہندوستان، ٢/٥٣ ، سنگ میل پلی کیشنز، لاهور، نزهۃ الخواطر، ١٧٩١، ادارہ تالیفات اشرفیہ، ١٩٩١ء

- یوسف فاروقی، برصغیر میں علم الاقاء کا ایک مختصر تاریخی جائزہ ، ۱۲۲، سہ ماہی مہمان، جون تا جنوری ۱۹۹۹ء۔ ۲۳
25. Encyclopedia of Islam, article: Fatawa, vol II, p: 866, london, 1960:
- اُردو دائرہ معارف اسلامیہ، مضمون : فتاویٰ ، ۱۳۹ / ۱۵ جامعہ پنجاب لاہور ، ۱۹۷۵ء۔ ۲۴
- الیضا ۲۶
- تاریخ فرشتو، ۳ / ۲۷۳ء۔ ۲۷
- نزہۃ الخواطر، ۱ / ۱۵۷ء۔ ۲۸
29. Khalid Nizami, Some aspects of Religion and Politics in India, Thirteenth Century.
- نزہۃ الخواطر ، ۱ / ۲۱۱ء۔ ۳۰
- الیضا / ۲، ۱۰۲، ۷۰: تاریخ ہندوستان، ۲ / ۵۲۳ء۔ ۳۱
- الیضا ۳۲
- الیضا ۳۳
- تاریخ ہندوستان ، ۲ / ۳۲۱ء۔ ۳۴
35. John F Richards, The Mughal Empire, Vol: I, P:5, The New Cambridge History of India, Cambridge, University Press, 1996
36. Jonatham Cape, The Great Mughals, P: 227, Bamber and Christina Gascoigne, Jonathan Cape Ltd, London, 1985.
37. Irfan Habib, The Agrarian System of Mughal India, P:317, Oxford University Press India, 2001: M. Athar Ali, The Mughal Nobility Under Aurangzeb, P:11, Oxford University Press, Delhi, 1977: M. Bashir Ahmad, Judicial System of Mughal Empire, P: 102, Pakistan History Society Karachi, 1978.
- اُردو دائرہ معارف اسلامیہ (مضمون : فتاویٰ عالمگیری ) ، ۱۵ / ۱۲۷ء۔ ۳۵
- مجیب اللہ ندوی ، فتاویٰ عالمگیری کے مؤلفین ، ۷، دیال سنگھ ٹرست لاہوری لاہور ، ۱۹۸۸ء۔ ۳۶
- الیضا ۳۷
- اُردو دائرہ معارف اسلامیہ ، ۱۵ / ۱۲۷ء۔ ۳۸
- صحیح البخاری، کتاب الا عتصام ، باب اجرالحاکم اذا اجتهد فاصاب او أخطأ ، ۲۱۱، رقم المدیث: ۳۵۲۔ ۳۹
- موسوعۃ الکتب السیة ، داراللشڑ و التوزیع ، امملکتہ سعودیہ ۲۰۰۰ء۔ ۴۰
- ابن خلدون ، مقدمہ ۳۸۹ ، دارالجیل ، بیروت۔ ۴۱
- بجۃ اللہ الہمۃ ، ۱ / ۳۳۶ء۔ ۴۲
- الآمدی، ابو الحسن علی، الاحکام فی اصول الاحکام ، ۱۲۲ / ۲، مکتبۃ صحیح ، بیروت ، ۱۳۸۷ھ۔ ۴۳
- الیضا ۴۴
- الشوكانی، قاضی محمد ، ارشاد الفحول الی تحقیق الحق من علم الا صول ، ۲۲۵، مصطفیٰ البابی الحنفی مصر، ۱۹۷۵ء۔ ۴۵

- ۵۰- ايضاً
- ۵۱- محب اللہ بھاری، مسلم الثبوت ، ۲۹۰۔ دارالحیاء العلوم، بیروت، س۔ن
- ۵۲- فتاویٰ ابن تیمیہ، ۱/۲۰۳، مرتب عبدالرحمان بن محمد بن قاسم، وزارة الشؤون الاسلامية ، الاوقاف والدعوة والارشاد، المملكة العربية الاسلامیہ۔
- ۵۳- جستہ اللہ الباقۃ، ۳۲۸/۱۔
- ۵۴- ايضاً
- ۵۵- ۳۵۷/۱
- ۵۶- ۳۸۲/۱
- ۵۷- ايضاً
58. Imperial Gazetteer of India, Vol IV, P: 14: Robb Peter, A history of India, P: 344, Hounds Mills, Hampshire Palgrave Macmillan, 2004: Met calf Thomas R. Ideologies, of the Raj, Cambridge and London, P:256, Cambridge University Press, India, 1997.
59. Joseph Schact, An Introduction to Islamic Law, P: 34, Oxford University Press, London, 1924.
- ۶۰- مقالات سرسید ، ۱/۲۱، مرتب محمد اسماعیل پانی پتی، مجلس ترقی ادب لاہور، ۱۹۶۲ء۔
- ۶۱- غلام احمد پوریز، مقام حدیث ۱/۹۷، ادارہ طوع اسلام کراچی، ۱۹۵۳ء
62. The Reconstruction of Religious thoughts in Islam, 118.
- ۶۳- نقی علی، سید مودودی کا عبد ، ۳۵، البدر پبلی کیشنر لاہور، ۱۹۸۰ء: عاصم نعمانی، گفتار و افکار، ۳۱۳، اردو دائرہ معارف اسلامیہ لاہور، ۱۹۸۸ء: سید نظر زیدی ، قیم پاکستان میں مولانا مودودی کا فکری حصہ ، ۳۰، اردو دائرہ معارف اسلامی لاہور ، ۱۹۸۳ء
- ۶۴- ابوالعلی مودودی، تفہیمات، ۲/۲، ۱۹/۲، اسلامک پبلی کیشنر لاہور
- ۶۵- سید قطب، العدالة الاجتماعية في الإسلام: سید قطب، معالم في الطريق: جلال الدين انصر عربی ، معروف و مکرر: مفتی محمد شفیق، اسلام کا نظام اراضی: ابوالعلی مودودی، سود: امین احسن اصلاحی، اسلامی ریاست میں فقہی اختلاف کا حل، نجات اللہ صدیقی، اسلام کا نظریہ مملکت، امین احسن اصلاحی، اسلامی قانون کی تدوین، مجیب اللہ ندوی، انتہاد اور تبدیلی احکام، محمد متنیں ہائی اسلامی حدود وغیرہ -
- ۶۶- اسلامی ریاست میں فقہی اختلاف کا حل، ۷، ۹، فاران فاؤنڈیشن، لاہور، ۱۹۹۱ء
- ۶۷- متصاد شریعت: فہم و تطہیق، ۲۲، سہ ماہی فکر و نظر، شمارہ : ۳، جنوری مارچ ۲۰۰۸ء، ادارہ تحقیقات اسلامی، اسلام آباد-
- ۶۸- فقہ اسلامی ایک تعارف، ایک تجربی، ۲۰۰۰، الحدی پبلی کیشنر، اسلام آباد، ۲۰۰۳ء
- ۶۹- سماجی عادات اور علاقائی روایات کا اسلامی تعلیمات سے تکرار، ۳۸، ماہنامہ الدعوة اسلام آباد، جون ۲۰۰۸ء۔